

॥ श्रीः ॥

चक्रकविप्रणीतः

जानकीपरिणयः ।

सन्ततं दृढसंसक्तं वन्दे द्वन्द्वं चिरन्तनम् ।
आदर्शं केवलं पश्यदाननाभां परस्परम् ॥ १ ॥
ऐक्यं भजेते भुवनेष्वर्थतः शब्दतश्च यौ ।
भूयास्तामनिशं तौ मे भूयसे श्रेयसे शिवौ ॥ २ ॥
गजरत्नं चिरत्नं तदद्भुतं श्रेयसेऽस्तु यत् ।
*पञ्चाननो लालयति ॥ क्षेपीभृद्भृगुहाश्रयः ॥ ३ ॥
क्षमाभिनन्दितौ श्यामश्विनसूयाविभूषितौ ।
जनकानन्दनौ वन्दे जानकीरघुनन्दनौ ॥ ४ ॥
मुखेषु वेधसो कर्णौ विहरन्तीभुपारमहे ।
विडम्बयन्तीमब्जेषु क्रीडन्तीं कमलालयाम् ॥ ५ ॥
वन्दे कविं तं प्रथमं निपतन्तीं त्रिविष्टपात् ।
भागीरथीमिव हरो भारतीं वहति स्म यः ॥ ६ ॥
भजे पराशरसुतं पञ्चमं वदनं विधेः ।
उद्भून्निगमो यस्मात् पञ्चमो भारतात्मना ॥ ७ ॥

॥ पञ्चाननः शिषः सिंहश्च । ॥ पार्वतीस्वन्दयोरश्रयः, अथच पर्वतभूमिर्गुहा
शाश्रयो यस्य सः ।

कलये कालिदासं तं कविराजिशिखामणिम् ।
 यतन्तेऽद्यापि यन्मार्गमनुसर्तुं कवीश्वराः ॥ ८ ॥
 सिताजनिष्ट हसिता साक्षाद् द्राक्षा पराजिता ।
 माघस्यानल्परसया वाचा मोचा च धिक्कृता ॥ ९ ॥
 भोजो जयति भेजे यद्दर्शनात् कवितां जनः ।
 श्रमं विनैव काव्येषु देवतोपासनं विना ॥ १० ॥
 मधुजित्पदजातापि जिता भागीरथी ध्रुवम् ।
 भारत्या भवभूतेस्तत् सभङ्गाद्यापि दृश्यते ॥ ११ ॥
 सारस्वतसुधासारसन्तर्पितबुधावलिः ।
 मुरारिसमतां धत्ते मुरारिः कषिकेसरी ॥ १२ ॥
 माधुर्यधुर्या बाणस्य भारती भासते यया ।
 सम्भावितो नीरतया चरन्दो मन्दतां दधौ ॥ १३ ॥
 श्रीलोकनाथं जनकं भजे बुधशिखामणिम् ।
 असङ्ख्योऽपि जगो येन सङ्ख्यावानाहितोऽद्भुतम् ॥
 श्रीरामचन्द्रं श्रीकण्ठभक्तं वन्दे तमग्रजम् ।
 यत्सकाशान्मया सेयं संप्राप्ता साहितीसुधा ॥ १५ ॥
 अग्रेसरं कवीन्द्राणामग्रजं तं पतञ्जलिम् ।
 भजे यन्मुखचन्द्रस्य शारदा चन्द्रिकायते ॥ १६ ॥
 गुणं खलजनः सूक्तेर्दोषत्वेनाभिपश्यति ।
 सौरं ध्वान्ततयालोकमुलूको हि विलोकते ॥ १७ ॥

चकार प्रतिसृष्टिं किं वाचोऽपि कुशिकात्मजः ।
 अनिशं दुष्कविमुखे वाग्रूपा वर्तते हि सा ॥ १८ ॥
 निर्गता दुष्कविमुखाद् वाणी दोषकलङ्किता ।
 विशदीक्रियते भूयः सभ्यानां हसितैः सितैः ॥ १९ ॥
 चिकीर्षति प्रबन्धं यो विना व्याकरणे श्रमम् ।
 स शक्नोति स्रजं बन्धुं पुष्पसम्पादनं विना ॥ २० ॥
 भ्रूविक्रियां शिरःकम्पं सस्मितं च स्तवं मुहुः ।
 अज्ञः करोति किं ब्रूमः कवेः सूक्तिष्वभिज्ञवत् ॥ २१ ॥
 प्राणान् जनानां हरतः प्रबन्धैः पद्यनिजैः ।
 कविपाशानहं मन्ये कालपाशान् दुरासदान् ॥ २२ ॥
 कविम्मन्यपुरोभागिशुष्कतपिकिकशार्करे ।
 जगत्यास्मिन् मृदुपदा कथं वाणि! चरिष्यसि ॥ २३ ॥
 वाल्मीकेरिव वाचं म-वाचमङ्गीकरिष्यति ।
 रामः क्षौममिवावस्त कदाचिद् बल्कलं न किम् ॥ २४ ॥
 लसद्रामचरित्रा मे वागपि स्यात् सतां मुदे ।
 धृतमुक्ताफला शुक्तिर्न किमाद्रियते जनैः ॥ २५ ॥
 अस्ति भूषा भुवो गन्धहस्तिवाजिविराजिता ।
 अयोध्या नाम नगरी श्रियो नर्तनरङ्गभूः ॥ २६ ॥
 चन्द्राश्मसालगलितैर्नीरैर्ज्यौत्स्नीषु पूरिता ।
 प्रतीक्षते यत्परिखा न घनान् न च सारिणीः‡ ॥ २७ ॥

गन्धवाहाः स्वनामार्धं हित्वा वाहाश्चकासति ।
 पुरस्कुर्वन्ति तैस्त्यक्तं यत्र गन्धपदं गजाः ॥ २८ ॥
 यदारामद्रुमा भान्ति व्याधूता मलयानिलैः ।
 उदङ्मुखाश्चैत्ररथं जेतुं संप्रस्थिता इव ॥ २९ ॥
 यत्र यूनोः सदाश्लेषाद् व्यक्तेः कस्याः कुचाविभो ।
 इति संशयमुष्णतुरसोढालिङ्गनोऽहरत् ॥ ३० ॥
 यत्र कान्ता रतिश्रान्ताः सौधेषून्नेष्वनुक्षाम् ।
 शयानाश्चन्द्रिकां सान्द्रां सेवन्तेऽनन्यसायिताम् ॥ ३१ ॥
 स्थिरा यत्र वसन्तीति श्रियोऽतिचपला अपि ।
 विद्युतो वनिता भूत्वा वर्तन्ते गतचापलाः ॥ ३२ ॥
 क्षौमाणि सुभ्रुवां नानारत्नचर्मजरश्मिभिः ।
 लिप्तानि चित्रपटवद् भासन्ते यत्र सन्ततम् ॥ ३३ ॥
 आतपेऽर्कशिलाश्मन्तं विन्यस्तेऽग्निं विमुञ्चति ।
 यत्पुरन्ध्रीजनास्तस्मिन् पचन्त्यन्नमनिन्धनम् ॥ ३४ ॥
 मरुताभिहता स्वर्गगङ्गाम्भःकणवर्षिणा ।
 शीतार्तेवोच्चसौधस्था पताका यत्र कम्पते ॥ ३५ ॥
 सौधेषु यत्र नारीणां वीक्ष्य पुम्भावसंभ्रमान् ।
 अभ्यस्यन्तीव तटितस्तानद्यापि चलाचलाः ॥ ३६ ॥
 दिवानिशं चुम्ब्यमानाः कान्तैर्यत्प्रमदाधराः ।
 हेमन्तसमये यान्ति विश्रान्तिमुदितव्रणाः ॥ ३७ ॥

सकुण्डलैः कञ्चुकिभिः स्फुरन्मणिविभूषितैः ।
 भुजङ्गैर्भोगसंपन्नैर्भाति भोगवतीव या ॥ ३८ ॥
 सदानिषसंपर्कधन्यैरुत्कलिकान्वितैः ।
 भासतेऽप्सरसां सङ्घैः पुरन्दरपुरीत्र या ॥ ३९ ॥
 यत्र कालागुरुभवैर्धूपैरुच्चलितैः सदा ।
 आहितां श्यामतामभ्रमद्यापि न विमुञ्चति ॥ ४० ॥
 प्रभा दिक्षु प्रसर्पन्तीर्यत्र हीराश्मवेश्मनाम् ।
 चञ्चलैर्जिघृक्षन्ते चकोराश्चन्द्रिकाधया ॥ ४१ ॥
 दैवज्ञैरपि दुर्ज्ञेयमर्केन्दूडुपथान्तरम् ।
 उच्चसौधाग्रमारूढा निश्चिन्वन्ति यदङ्गनाः ॥ ४२ ॥
 यज्जनालोकनवतां लुब्धः कल्पकपादपः ।
 पामरो वासवगुरुर्दरिद्रो निधिनायकः ॥ ४३ ॥
 नूतनोऽपि जनो गन्धान् घ्रायं घ्रायं प्रसर्पतः ।
 यत्र गन्धापणं याति यथालिः पुष्पितं द्रुमम् ॥ ४४ ॥
 शङ्के यत्सिन्धुरेन्द्राणां पुलाकाः नीलनीरदाः ।
 अतो महद्भिर्नीतास्ते भ्रमन्ति हरिदन्तरे ॥ ४५ ॥
 अध्यतिष्ठदयोध्यां तां राजा दशरथः पुरीम् ।
 अलकामिव यक्षेशो मघवेवामरावतीम् ॥ ४६ ॥
 क्षिप्तक्षीराब्धिकल्लोलशरच्चन्द्रमरीचिभिः ।
 यत्कीर्तिपूरकपूरैरासीदामोदितं जगत् ॥ ४७ ॥

‡ पुलाकास्तुच्छधान्यानि वुसप्रायाणि पवनहार्याणि । सारधान्यस्थानीयत्वं तु गजानां शब्दम् ।

उदिते सति यद्वाहाशौर्यसूर्ये रणाङ्गणे ।
 अजायत गतच्छायं तत्क्षणाद् राजमण्डलम् ॥ ४८ ॥
 प्रतापवन्तं सद्भेतिं तरसाहितपावकम् ।
 महाहवविधिज्ञो यश्चक्रे प्राज्यसमिद्धुतम् ॥ ४९ ॥
 हता येन स्थिताः स्वर्गे द्विषो यं वीक्ष्य धन्विनम् ।
 असुरान् हन्तुमायान्तं त्रासं तत्रापि भेजिरे ॥ ५० ॥
 असेवन्त हता येन देवभूयं गता द्विषः ।
 हरेरर्धासनस्थं यं स्वपुत्राणां हितैषिणः ॥ ५१ ॥
 अहर्निशं दानजलैररिक्तो यत्करोऽभूत् ।
 तद्वर्तिरेखामत्स्यानामन्यथा जीवन् कुतः ॥ ५२ ॥
 पर्वताः सागरत्वेन पर्वतत्वेन सागराः ।
 यस्योन्नतत्वे गाम्भीर्ये विनिते सति निश्चिताः ॥ ५३ ॥
 पञ्चशाखान्वितं यस्य भुजाकल्पकभूरुहम् ।
 अधिरूढा क्षितिलता फलानि समदर्शयत् ॥ ५४ ॥
 यः पुमर्थानतन्द्रीको यथाकालमसेवत ।
 सर्गरक्षान्तसमयेष्वात्मा मायागुणानिव ॥ ५५ ॥
 एकमेव जयन् कामं क्रोधेनाभूजितो हरः ।
 जिगाय यः काममुखान् वीरः षडपि विद्विषः ॥ ५६ ॥
 साम्नोऽसाध्येष्वभूद् दानमसाध्येषु तयोर्भिदा ।
 तेषामसाध्येषु पुनः प्रयुक्तं तेन दण्डनम् ॥ ५७ ॥
 अजयद् द्विषतः स्कन्दः शक्तिमेकां वहन्नपि ।
 किमद्भुतं जिगायेति यः शक्तित्रयवान् द्विषः ॥ ५८ ॥

स कोसलेश्वरसुतां तनयां केकयस्य च ।
पुत्रीं च मगधेन्द्रस्य सपत्नीरकरोद् भुवः ॥ ५९ ॥
अन्याश्च वरसौजन्या धन्या राजन्यकन्यकाः ।
पर्यग्रहीत् स माधुर्यधुर्याः सौन्दर्यशालिनीः ॥ ६० ॥
धरणीधारणे तस्य मन्त्रिणोऽष्टौ महीपतेः ।
सहायभावमभजन् भोगीन्द्रस्येव दिग्गजाः ॥ ६१ ॥
ऋषिदेवऋणान्मुक्तो ब्रह्मचर्येण यागतः ।
प्रजाभिधधनालाभाद् बद्धः पितृऋणेन सः ॥ ६२ ॥
पुत्रार्थं भूपतौ तस्मिन्नश्वमेधं चिकीर्षति ।
सुमन्त्रो मन्त्रितिलको मिथस्तमिदमब्रवीत् ॥ ६३ ॥
ऋश्यशृङ्गप्रभावात् ते भविष्यन्त सुता इति ।
सनत्कुमारो भगवानब्रवीत् सुरसंसदि ॥ ६४ ॥
राजन्नागमनात् तस्य सन्तानं ते भविष्यति ।
पुराङ्गविषयस्येव वर्षे सन्तापवारणम् ॥ ६५ ॥
इति तद्भाषितं श्रुत्वा रोमपादान्तिकं गतः ।
अयोध्यामानयामास शान्ताकान्तं धरापतिः ॥ ६६ ॥
यज्ञशाला विशालाभूत् सरयूवाहिनीतटे ।
सम्भाराः सम्भृता मुक्तो हयश्च सपुरोहितः ॥ ६७ ॥
ऋश्यशृङ्गं पुरस्कृत्य वसिष्ठप्रमुखा द्विजाः ।
प्रावर्तन्त क्रतुं कर्तुं तुरङ्गे पुनरागते ॥ ६८ ॥
बिभ्रच्चलशिखाजिह्वां धूमश्मश्रुचयं दधत् ।
बुभोज भव्यहव्यानि बर्हिर्मुखमुखं शिखी ॥ ६९ ॥

मखधूमो हविर्गन्धी पावनः पवनेरितः ।
 विचित्रमात्मसंसर्गाद् विदधे निर्मलान् जनान् ॥ ७० ॥
 मन्त्रपूतं हुतवहे धाय्याकृतसमिन्धने ।
 ऋत्विजस्तत्यजुर्हव्यद्रव्यमुद्दिश्य देवताम् ॥ ७१ ॥
 हव्यैः सुरास्तथा स्फीतास्तद्वाराः पुनरागतान् ।
 नानुक्तैश्चित्रवचनैः श्रद्धास्यन्ति यथा पतीन् ॥ ७२ ॥
 ब्रह्मा तस्मिन् मखे बिभ्रच्चतुराननतप्यपि ।
 श्रुतीश्चतस्रोऽधिमुखं यद् बभार तद् हुतम् ॥ ७३ ॥
 होता क्रतुवरे तस्मिन्नुच्चचारोऽर्कः ।
 यजुर्वेदविदध्वर्युर्जुहाव ज्वलन् हविः ॥ ७४ ॥
 उद्गाता सप्तधा भिन्नं सप्त सामविशारदः ।
 उज्जगौ ज्ञापयन्नुच्चैर्दुलीवलनैः स्वरान् ॥ ७५ ॥
 अन्नैर्मादिवसम्पन्नैः प्राज्यैराज्यैश्च पायसैः ।
 सूपैरपूपैर्दधिमिस्तत्र सन्तर्पिता जनाः ॥ ७६ ॥
 जनानां भोजनेप्वाज्यवर्षमाकर्ण्य तत्क्रतौ ।
 षडब्धिमध्यमाज्याब्धिः स्वरक्षार्थं विवेश किम् ॥ ७७ ॥
 दिशति क्षितिपे तस्मिन्नृत्विग्भ्यो यागदक्षिणाम् ।
 दक्षिणा न दिगेकैव सर्वा अपि *तथाभवन् ॥ ७८ ॥
 विसृज्य राज्यं ते तस्मिन्नशक्ताः परिपालने ।
 तद्वत्तममितं वित्तमभजन्नापमित्यकम् § ॥ ७९ ॥

* तथाभवन् दक्षिणा जाताः कृत्स्नराज्यदानादित्यर्थः । § अपमित्यं याचितकं विनिमान-
लब्धम् ।

निर्वर्तिते कृतौ तस्मिन्नित्थमुर्वीशतक्रतोः ।
इष्टिं विधातुं पुत्रीयामुपचक्रमिरे द्विजाः ॥ ८० ॥

विधिवत् क्रियमाणायामिष्टौ तत्र महर्षिभिः ।
रावणोपप्लुता देवा भेजुः शरणमच्युतम् ॥ ८१ ॥

उन्मीलकैतकोद्यत्परिमलमिलितैर्नालिकेरद्रुमाली-
च्छायाजस्रप्रचारोपचितजडिमभिर्मन्थरैर्गन्धवाहैः ।
शान्ताध्वश्रान्तयः श्रीसहचरमचिराद् वीक्षितं काङ्क्षमाणाः
क्षीराम्भोराशितीरं त्रिविधमणिगणैर्भासुर्भेजिरे ते ॥ ८२ ॥

यं सूनुं जनयाम्बभूव महितः श्रीलोकन्तथः सुधीः
ख्यातं चक्रकविं सतीसमुद्रयैः समानिताम्बाभिधा ।
सर्गस्तस्य कृतौ निरर्गलगिरो भव्ये गुणालङ्क्रिया-
सान्द्रे श्रीमति जानकीपरिणये हृद्योऽयमाद्योऽजनि ॥ ८३ ॥

इति जानकीपरिणये

प्रथमः सर्गः

अथ द्वितीयः सर्गः ।

अथ प्रपेदे त्रिदिवालयानां
क्षीरोदधिर्लोचनगोचरत्वम् ।

प्रस्युत्थितं क्षिप्रमिवाद्धान-
स्तेषाममन्दोच्चलितैस्तरङ्गैः ॥ १ ॥

कोणे क्वचिन्निर्मथितेऽपि लक्ष्मी-
सुधासुधांशुप्रमुखैर्बभूवे ।

कृत्स्ने पुनर्यत्र सतः पदार्थान्
को वा विशिष्टानवगन्तुमीष्टे ॥ २ ॥

मणीषु काचिद् रमणीषु काचि-
ल्लब्धात्र भूयोऽपि तथाविधाः स्युः ।

इतीव ता हर्तुमना यदन्त-
र्जागर्ति देवो न करोति निद्राम् ॥ ३ ॥

कलत्रभावं कमलेक्षणस्य
चूडामणित्वं पुरशासनस्य ।

जीवातुभूयं विबुधावलीनां
विभ्रत्यहो यत्पयसां विवर्ताः ॥ ४ ॥

ऐरावतोच्चैःश्रवसौ सुधां च
कल्पद्रुमानप्सरसोऽखिलाश्च ।

मुदा ददानेन दधाति येन
व्युत्पादितं स्वर्पतिरिन्द्रशब्दम् ॥ ५ ॥

त्रिविष्टपं यत्र खलु स्थितानां
 शक्यं तरङ्गैरधिरोढुलुब्धैः ।
 आवर्तपालीसुषिरैरगाधैः
 शक्यं प्रवेष्टुं फणिविष्टपं च ॥ ६ ॥

येनानिशं सन्निहितादधीतं
 सायुज्यविश्राणनमच्युतात् किम् ।
 आसाद्य यं मुक्तजलस्वरूपाः
 क्षीरात्मतां यत्सरितो भजन्ते ॥ ७ ॥

नेता नदीनां ननु बाडबेन^१
 कुक्षावकारीति पुराणवाणी ।
 शुचिं ज्वलन्तं जठरे वितल्पन्
 विराजते^२ बाडबेन^३ यः ॥ ८ ॥

मुक्ताफलैः पाकविदोऽणिशुक्ति-
 मुक्तैस्तरङ्गोत्करशीकरैश्च ।
 समुत्थितैः सत्वरमन्तरिक्षं
 तनोति यस्तारकितं दिवापि ॥ ९ ॥

कर्पूरधूलीशरदभ्रशुभ्रे
 शङ्खावली यत्र भृशं सवर्णा ।
 आलक्ष्यतामञ्चति सान्द्रसान्द्रे
 चन्द्रातपे तारकमण्डलीव ॥ १० ॥

विक्षुण्णपक्षा मकरार्भकाणां
 वालावलीनां वलनेन यत्र ।
 जम्भारिदम्भोलिविलूनपक्षान्
 धराधरेन्द्रा बहुमन्वतेऽद्रीन् ॥ ११ ॥

कल्लोलमाली स्फटिकावदातो
 वहञ्छिखा बाडबशुष्मणो यः ।
 सर्पाञ्चितस्यानुकरोति शम्भो-
 र्भस्माङ्गरागस्य जटाधरस्य ॥ १२ ॥

निर्मोकनिर्मोचनमाचरन्ती
 तनुं फणीन्द्रस्य विडम्बयन्ती ।
 विराजते यत्र तरङ्गरेखा
 फेनच्छदां शुभ्ररुचिं क्षिपन्ती ॥ १३ ॥

क्षीराणि यस्मिन् सुस्नानानि तेभ्यः
 सम्पादयन्तो वधिसर्पिणी च ।
 पार्श्वद्वये यस्य जना वसन्तो
 गाः पञ्चगव्यार्थमवन्त्यजस्रम् ॥ १४ ॥

गावो वितीर्णा भुवि यैर्द्विजेभ्यः
 क्षीराणि दत्तानि च यैः शिशुभ्यः ।
 यैस्तर्पिताः पायसतो द्विजेन्द्रा-
 स्तेषां भवेद् यत्सविधे निवासः ॥ १५ ॥

आदाय दुग्धानि यतो यदीय-
 पार्श्वद्वयद्वीपमहीधरेषु ।

वर्षेण तेषां जनयन्ति धारा-

धराः सदा क्षीरमर्याः स्रवन्तीः ॥ १६ ॥

तुङ्गाः प्रकामं धरणीधरेन्द्रा-

स्तेभ्यः पुनस्तुङ्गतरास्तरङ्गाः ।

तिमिङ्गिलास्तुङ्गतमाश्च तेभ्यो

यत्र स्थितिं सन्ततमाश्रयन्ते ॥ १७ ॥

तत्रामरास्तामरसालयायाः

कान्तं निवासं जगतामपश्यन् ।

तल्पे पयःसिन्धुतरङ्गकल्पे

* वातूलतूलैर्भरिते शयानम् ॥ १८ ॥

फणीन्द्रनिःश्वासमरुत्तरङ्गैः

प्रतिक्षणक्षिप्तकुचोत्तरीयाम् ।

वक्षःस्थलस्थां कमलां कटाक्ष-

परम्पराणां पद्मदिधानम् ॥ १९ ॥

उरस्तटे कौस्तुभनामधेय-

मम्भोविवर्तं मणिमुद्रहन्तम् ।

अधीतकाठिन्यमिवाब्धिकन्या-

पयोधराभ्यां परिरम्भणेषु ॥ २० ॥

निविष्टमारान्निजवैजयन्ती-

सौरभ्यलोभादिव चञ्चलीकम् ।

* वातूलैः वातसमूहैरेव तूलैः भरिते पूरिते । तल्पभूतस्य श्लेषस्य वाताशनत्वादेव-
मुक्तिः ।

श्रीवत्ससंज्ञं दधतं विशाले

वक्षःस्थले लक्ष्म विराजमानम् ॥ २१ ॥

नाभीसरोजानिशबोधनार्थं

बालातपेनेव समागतौघ ।

पीताम्बरेणाञ्चितमध्रनीलं

सन्ध्याघनाश्लिष्टमिवाङ्गनाद्रिम् ॥ २२ ॥

सदाधिकण्ठस्थलि वैजयन्तीं

समार्दवां श्यामरुचि वहन्तम् ।

रागेण कण्ठग्रहणं वितन्वद्

भुवो भुजद्वन्द्वमिव प्रियाधुः ॥ २३ ॥

नाभीसरोजेऽद्भुतमुद्वहन्तं

चतुर्मुखं कञ्चन चण्डालोकम् ।

झङ्कारिणं निष्कपटैर्वन्माभिः

कुन्देन्दुगौरशरपारसमेतम् ॥ २४ ॥

लक्ष्मीभुवोर्वल्लभयोरजस्र-

मालिङ्गनानि क्रममन्तरेण ।

विधातुमिच्छन्तमिव स्फुरन्तं

भुजैश्चतुर्भिर्धृतरत्नभूषैः ॥ २५ ॥

भोगीन्द्रफूत्कारमरुद्वितीर्णै-

र्नाभिप्ररूढाब्जभवैः परागैः ।

पिशाङ्गितेनेव विहङ्गराजा

संसेवितं साञ्जलिना पुरस्तात् ॥ २६ ॥

वेषं स्वयं पौरुषमुद्वहन्नि-
निजायुधानां निवहैः समन्तात् ।
उपस्थितं साञ्जलिभिः पठन्नि-
दैतेयराजीविजयापदानम् ॥ २७ ॥

श्रिया समेतं नवकञ्जनाभं
दयालसन्मानसमञ्जनाभम् ।
गुणाकरं पत्ररथेऽशयानं
फणाधराणां प्रवरे शयानम् ॥ २८ ॥
(एकादशभिः कण्ठकम्)

यावत् प्रपेदे त्रिदशावली सा
क्षीरोदधिं तावद्वाप बोधम् ।
तद्दर्शनोदित्वरलज्जयेव
द्राड् निद्रया कैटभजिद् विमुक्तः ॥ २९ ॥

अथामरास्तं प्रणिपत्य देवं
सुराहितोज्जासनजागरूकम् ।
प्राचीनवाचामपि गोचरत्व-
मनश्चुवानं विभुमस्तुवंस्ते ॥ ३० ॥

नमो जगन्निर्मितिकर्मठाय
नमो जगद्रक्षणदीक्षिताय ।
नमो जगन्निग्रहसाग्रहाय
नमस्त्रिधाकल्पितमूर्तये ते ॥ ३१ ॥

जगन्ति सर्वाणि जगन्निवास !
कर्तुं च धर्तुं च तथापहर्तुम् ।

वेधा हरिः शम्भुरिति त्वमेको
 भिदां गुणैराकलितां विभर्षि ॥ ३२ ॥
 बोद्धा च बोधश्च तथैव बोध्यं
 यष्टा च यागश्च हरे ! तथेज्यम् ।
 भोक्ता च भुक्तिश्च तथैव भोज्यं
 वक्ता वचो वाच्यमपि त्वमेव ॥ ३३ ॥
 स्तुत्यं कथं वा कथयन्ति वाचा-
 मगोचरत्वं दधतं भवन्तम् ।
 ध्येयं च धीराः कथमामनन्ति
 पारे भवन्तं मनसां स्फुरन्तम् ॥ ३४ ॥
 अनीश्वरत्वं च तथेश्वरत्व-
 मनुत्तमत्वं पुनरुत्तमत्वम् ।
 अनादितां किञ्च तद्भादितां च
 धत्से विचित्रं कमलेक्षण ! त्वम् ॥ ३५ ॥
 पितेति गीतः पुरुषोत्तम ! त्वं
 माता कथं वा जगतां पुराभूः ।
 किं चादितेः पुत्र इति प्रतीतः
 *पुत्री कथं वा †विधिना त्वमासीः ॥ ३६ ॥
 त्रिस्रोतसं त्वच्चरणारविन्दं
 त्रयीं पुनस्ते वदनारविन्दम् ।

* पुत्री तनया अथ च पुत्रवान् । † विधिना नियत्या हेतुना अथ च ब्रह्मणा
 अभेदे त्वेषा तृतीया ।

त्वन्नाभिरूढं च तथारविन्दं
विश्वस्य कर्तारमसूत देवम् ॥ ३७ ॥

इति स्तुतिं निर्जरसां निशम्य
पीताम्बरे प्रीतिभरं प्रपन्ने ।

आरेभिरे शंसितुमाशराणा-
मुपप्लवं ते रभसेन तस्मै ॥ ३८ ॥

लङ्कापुरे तिष्ठति निर्विशङ्को
रात्रिञ्चरो रावणनामधेयः ।

बर्हिर्मुखैरिन्द्रमुखैरजस्र-
मुपासितश्चण्डभुजप्रतापः ॥ ३९ ॥

उरस्तटे तस्य दृढे निपत्य
यदा विशीर्णं शतकोटिभ्यामूत् ।

वज्रं तदारभ्य पुरन्दरस्य
बिभर्ति नूनं शतकोटिसंज्ञाम् ॥ ४० ॥

तं सङ्गतः सङ्गरङ्गभूमौ
देवस्य सूनुर्दिवसेश्वरस्य ।

अकीर्तिपङ्केन यदानुलिप्त-
स्तदादि तं काल इतीरयन्ति ॥ ४१ ॥

स्थातुं तदग्रे समराङ्गणेषु
प्रभुर्न यस्मादभवत् प्रचेताः ।

तस्माद्भूत् तस्य किलाप्प्रभुत्वं*
 व्याकुर्वते तत् परथानभिज्ञाः ॥ ४२ ॥
 तेनाददानेन समस्तमर्थ-
 मकिञ्चनत्वं गमितः कुबेरः ।
 सखानुरूपो भवति स्मरारे-
 श्विराय भिक्षोर्हरिदम्बरस्य ॥ ४३ ॥
 आमोदिताद् गन्धसमर्पणेन
 गृह्णाति तस्मात् पवनोऽनुवेलम् ।
 तदङ्गलभं सुरतान्तजात-
 स्वेदाम्बुविन्दूत्करभारहारम् ॥ ४४ ॥
 उपास्यते भूमिसुरैः सदा सद्
 धत्ते मुखत्वं दनुजद्विषा यत् ।
 हविर्यदश्नाति च मन्त्रपूतं
 तेजश्च तत् संप्रति सेवते तम् ॥ ४५ ॥
 सेवां सदा मन्मथशासनस्य
 कुर्वन् क्षयं नोज्झति शीतभानुः ।
 उपासनं तस्य पुनर्वितन्वन्
 क्षयं न जानाति कदापि चन्द्रः ॥ ४६ ॥
 दुर्दर्शतां न श्रयते न तापं
 तनोति न स्वेदकणान् विधत्ते ।

* अप्रभुत्वं जलप्रभुत्वम् अथचाशक्तत्वम् । अर्थान्तरे 'अनचित्' (८. ४. ४७) इति द्वित्वेन पकारद्वयोपपत्तिः ।

नखंपचं नातनुते च वर्त्म
तस्य प्रसादं तपनोऽभिकाङ्क्षन् ॥ ४७ ॥

सुधान्धसस्तं विधुमाश्रयन्तं
सदा समग्रं सविधे निरीक्ष्य ।
सेवागता वह्निमुखाः सतृष्णा-
स्तिष्ठन्ति लीढोभयसृक्जिह्वाः ॥ ४८ ॥

बन्दीकृतानां सुरसुन्दरीणां
करस्फुरच्चामरमारुतेन ।
तदुष्णानिःश्वाससमेधितेन
स सेव्यते पञ्चशरज्वरार्तः ॥ ४९ ॥

दिगन्तदन्तावलदन्तकुन्त-
निरन्तरोद्धट्टननिष्ठुरेण ।
उरस्तटेन प्रधने करोति
स कुण्ठिताश्रीणि सुरायुधानि ॥ ५० ॥

इत्थं समस्तानभिभूय देवान्
निजप्रतापेन निशाचरेन्द्रः ।
उपेक्षितो व्याधिरिवैधमानः
पीडामजस्रं जगतां विधत्ते ॥ ५१ ॥

सबन्धुवर्गं जहि रावणं त्वं
सङ्ग्रामभूमौ शरधोरणाभिः
तपस्विहिंसाकलितादरं तं
दारान् परेषां प्रसभं हरन्तम् ॥ ५२ ॥

इतीरिते खेचरमण्डलीभि-

सुखान्पुरारैरजनिष्ट वाणी ।

यथारविन्दान्नकरन्दधारा

यथा सुधा मण्डलतः सुधाशोः ॥ ५३ ॥

उपप्लुतानि क्षणदाचरैः

जाने समस्तानि जगन्ति तेन ।

वरप्रदानात् कमलासनस्य

क्षान्तं मया हन्त चिरं तथापि ॥ ५४ ॥

पितामहं प्रीततमं तपोभिः

स यातुधानापशर्दो ययापि ।

अवध्यतां तावदमर्त्यजाते

गर्वेण कुर्वन् जनैस्त्ववज्ञाम् ॥ ५५ ॥

भवन्नहं दाशरथिर्वसन्-

निशाचरप्रतिस्तीरिणेन ।

सन्तर्पणं सायकपन्नगानां

बुधा! विधास्यामि समीकभूमौ ॥ ५६ ॥

दशाननेनोद्धृता कृपाणं

शुभे मुहूर्ते स्वयमात्ममूर्ध्नाम् ।

आरब्धमासील्लिवनं पुरा यत्

समापयिष्यामि शरैरहं तत् ॥ ५७ ॥

गौताशराणां कुहनाप्रगल्भः

क्षेप्ता गिरेरन्तकशासनस्य ।

भेत्ता स्थितीनां निजदुर्विनीते-

भोक्ता फलानां भविता स युद्धे ॥ ५८ ॥

हवींषि भूयः सवनेषु भुङ्ध्वं

कल्पद्रुपुष्पाणि कचेषु धृध्वम् ।

सुरा! विमानेषु विशङ्कमाध्वं

चित्तानुरोधेन वधूरुपाध्वम् ॥ ५९ ॥

आधूसरानाशरचक्रवाल-

विनाशसंसूचनधूमकेतून् ।

चिरेण बद्धान् सुरलोकवन्दी-

वेणीभरान् मोक्षयथ निर्विशङ्कम् ॥ ६० ॥

इति प्रतिज्ञाय निशाचराणां

वधं सुधासारमुचात्मवाक् ।

आश्वास्य बृन्दारकबृन्दसमरा-

दन्तर्दधे सत्वरसज्जनाभः ॥ ६१ ॥

अहार्यधैर्ये सुरकार्यधुर्ये

तिरोहिते दैवतसार्वभौमे ।

आशा वितन्वन् मुखराश्चतस्र-

श्चतुर्मुखो वाचमिमामुवाच ॥ ६२ ॥

आश्चर्यचर्याननिवार्यवीर्यान्

गाम्भीर्यचातुर्यनिधीन् सधैर्यान् ।

देवीषु ऋक्षीषु च वानरीषु

प्लवङ्गरूपास्तनयान् प्रसूध्वम् ॥ ६३ ॥

आत्मेति पुत्रं श्रुतयो यदाहु-
 स्तत् पुत्ररूपं दधतो भवन्तः ।
 सहायभूयं कलयन्तु भूमौ
 कार्यं चिकीर्षोर्भवतां मुरारेः ॥ ६४ ॥

प्रागेव भल्लूकवरो बलेन
 विजृम्भमाणोऽजनि जृम्भतोऽ मे ।
 त्रिविक्रमस्य त्रिगुणानि सप्त
 प्रदक्षिणानि प्रकटं व्यधाद् यः ॥ ६५ ॥

तथेति तच्छासनमादितेयाः
 शिरोभिरादाय विनीतिनष्टैः
 अजीजनन्नात्मसमान् कुमारान्
 सौजन्यधन्यान् बलिना वदान्यान् ॥ ६६ ॥

शतक्रतुर्वालिनमुग्रवीर्य
 सुग्रीवमर्को वरुणः सुषेणम् ।
 वायुर्हनूमन्तममन्दवैगं
 बह्निश्च नीलं जनयाम्बभूव ॥ ६७ ॥

इत्थं सुतैर्देवमहर्षिसिद्ध-
 गन्धर्वविद्याधरकिन्नराणाम् ।
 म्लवङ्गरूपैः सवनाचला भू-
 राच्छादिताभूज्जलदैरिव द्यौः ॥ ६८ ॥

अथाविरासीत् क्षितिभर्तुरिष्टे-

रन्ते पुनान् कश्चन वीतिहोत्रात् ।

पात्रं दधानः परमाज्ञपूर्णं

स्फुरत्सुधासारमिवेन्दुबिम्बम् ॥ ६९ ॥

पत्नीरिदं प्राशय भूपते ! ते

पुत्रोदयस्तासु भविष्यतीति ।

वदन् ददौ क्षोणिभुजे स तूर्ण-

मनुप्रविष्टं हरिणा तदन्नम् ॥ ७० ॥

पयश्चरुं भूपतये वितीर्य

तदाहितां च प्रतिगृह्य पूजाम् ।

ऋत्विग्भिरालोकितमादरात् त-

दन्तर्दधे भूतमभूतपूर्वम् ॥ ७१ ॥

प्राजापत्येऽथ तस्मिन् गतवान् पुरुषे पायसं तद् विभज्य

प्रीतामर्धेन चक्रे क्षितिपतितिलकः कोसलाधीशपुत्रीम् ।

अर्धस्यार्धेन कन्यां मगधनरपतेः केकयेन्द्रात्मजां तां

शिष्टस्यार्धेन भूयो मगधपतिसुतामष्टांशेन चासौ ॥ ७२ ॥

आस्वाद्य पायसमकृत्रिममिन्दुबिम्ब-

निर्यत्ननिर्यदमृतौघलसद्रसश्रि ।

भूमीपुरन्दरपुरन्ध्रजनेन गर्भः

क्षेमाय सर्वजगतां विभरांबभूवे ॥ ७३ ॥

२४

जानकीपरिणये

यं सूनुं जनयांबभूव महितः श्रीलोकनाथः सुधीः
ख्यातं चक्रकविं सतीसमुदयैः संमानिताम्बाभिधा ।
सर्गः पाण्ड्यमहीभुजा बहुमते नव्ये तदीये महा-
काव्ये दीव्यति जानकीपरिणये चारुद्वितीयोऽजनि ॥७१॥

इति जानकीपरिणये

द्वितीयः सर्गः ।

DR.RUPNATHJI (DR.RUPAK NATH)

अथ तृतीयः सर्गः ।

अथावनीपालवधूषु दौहृद-

व्यथासमाश्लिष्टशरीरयष्टिषु ।

विशेषतः कोसलभूपजा बभौ

सितासु राकारजनीव रात्रिषु ॥ १ ॥

कुचद्वयेनासितचूचुकश्रिणा

स्फुरच्छरस्तम्बरुचा मुखेन च ।

नितम्बिनी स्निग्धतरेण चक्षुषा

विनाक्षरं व्याहरति स्म दौहृदम् ॥ २ ॥

तनोर्यदाहुः समवायिकारणं

भुवं ततो गर्भजुषो मधुद्विषः ।

नरेन्द्रभार्या वपुषः सिसृक्षयत्

मुदा मृदास्वादनमाचरद् ध्रुवम् ॥ ३ ॥

स्तनद्वयी भूपतिसुभ्रुवांसिता

मुखे बभौ श्रीदयिताय शैशवे

चिराय पातुं जतुमुद्रिता सुधा-

घटद्वयीव प्रहितादरात् सुरैः ॥ ४ ॥

प्रियां निजोत्सङ्गभुवो विभूषणं

विधाय पप्रच्छ तदीप्सितं मिथः ।

समुन्नमय्य त्रपया नतं मुखं

मुदा समाघ्राय च मेदिनीश्वरः ॥ ५ ॥

तदक्षयं शोकहरं सुखावहं
 मनोवचोगोचरतामनाश्रितम् ।
 भवत्प्रसादान्मयि वस्तु वर्तते
 किमर्थयेयान्यदनीदृशं विभो! ॥ ६ ॥
 इति ब्रुवाणामभिनन्द्य वल्लभां
 चुचुम्ब मृद्गन्धि तदीयमाननम् ।
 तदुक्तिसारं स सुधीः पदे पदे
 विनिस्सरन्तं तरसालिहन्निव ॥ ७ ॥
 अपाङ्गमेवासितमब्जचक्षुषो
 वतंसनीलोत्पलभावमानसो ।
 श्रमोदबिन्दूत्कर एव हारता
 भृशालसायाः प्रतिकर्मकर्मणि ॥ ८ ॥
 हरिर्विसस्मार वधूदरे वसन्
 फणाधराधीश्वरभोगसायतम् ।
 तपोधनानामपि पावनं मनो
 वटद्रुमस्यापि च मञ्जुलं दलम् ॥ ९ ॥
 क्रमेण पुष्टिः क्षितिपालसुभ्रुव-
 स्तथा प्रतीकैरखिलैः समाददे ।
 अदृश्यतायाः प्रथमं निकेतनं
 विलग्नमक्षणोर्विषयो यथा भवेत् ॥ १० ॥
 वधूदरे गर्भभरात् सगौरवे
 गभीरतामुज्झति नाभिगह्वरे ।

बभौ स्थिता तत्र चिरात् प्रधाविनी
तमश्छटेवोपरि रोमवह्वरी ॥ ११ ॥

चकार कर्माणि यथाविधि क्रमाद्
विधानवित् पुंसवनादिकानि सः ।
प्रणीतसंस्कारतया विशेषतो
रराज गर्भश्च नरेन्द्रहृद्भ्रुवः ॥ १२ ॥

अणोरणीयस्त्वमधत्त यत् पुरा
तदा महत्त्वं महतो बभार यत् ।
बधूदरे तत्र चिरस्थिते हरौ
ततोऽभिसंक्रान्तमवैमि तद् द्वयम् ॥ १३ ॥

विलम्बिनीमभ्रघटामिवाम्भसा
फलौघभारेण नतां लताशिवे ।
ननन्द गर्भेण सगौरवेण च
विराजितां वीक्ष्य विशामधीश्वरः ॥ १४ ॥

असूत तारेऽदितिदैवते सुतं
नरेन्द्रपत्नी प्रथमा सुखेन सा ।
तिथौ नवम्यां स्फुटमुच्चगेषु च
ग्रहेषु पञ्चस्वधिकर्किलम्कम् ॥ १५ ॥

अरिष्टदीपास्तदनल्पवर्चसा
क्षणादभूवन्नभिभूततेजसः ।
तदन्वयाधीश्वरभानुरोचिषा
ग्रहा इवान्ये गगनाङ्गणस्थिताः ॥ १६ ॥

अजीजनद् वैजनने सुतं ततो
 निरामनस्याश्वपतेः कुमारिका ।
 त्रयीव धर्मं खनिभूरिवोज्ज्वलं
 मणिं दिगैन्द्रीव मयूखमालिनम् ॥ १७ ॥
 शुभे मुहूर्ते सुषुवेऽथ मागधी
 यमौ सुतौ विद्विषतां यमोपमौ ।
 यथादितिर्वासवदानवद्विषौ
 यथाश्विनी निर्जरसां चिकित्सकौ ॥ १८ ॥
 तथोच्चकैर्मङ्गलसूचकः श्रुति-
 प्रहर्षदोऽजृम्भत तूर्यनिस्वनः ।
 नभस्तले निर्जरदुन्दुभिध्वनि
 यथा जनोऽमन्यत वत्प्रतिध्वनिम् ॥ १९ ॥
 प्रहर्षतो वारविलासिनीजनाः
 स्फुटं नटन्तोऽननोत्सवे हरेः ।
 सताण्डवा नूतननीरदोदये
 शिखण्डिनीनामिव मण्डला बभुः ॥ २० ॥
 प्रदक्षिणाकारशिखः प्रसन्नतां
 प्रशान्तधूमौघतया प्रकाशयन् ।
 मुखं सुराणां स्फुरति स्म तन्मुख-
 प्रसादमग्निः कथयन्निव स्वयम् ॥ २१ ॥
 सुरैर्विमुक्ता सुरभूरुहोद्भव-
 प्रसूनवृष्टिर्द्रुतमासदद् भुवम् ।

महोत्सवे तत्र वधूमुखेरितः

क्षणादुल्लुध्वनिरानशे दिवम् ॥ २२ ॥

निधाय रंहोभरमञ्जनोद्भवे

सुते समस्तं सुरकार्यसिद्धये ।

चचार सामोदमितस्ततः शनै-

र्ध्रुवं नभस्वानुदये जगत्पतेः ॥ २३ ॥

असौ यशश्चन्द्रिकयाग्रजः शिशुः

क्षणेन नस्तापमपाकरिप्यति ।

भुजप्रतापोदितमाशरप्रभो-

रिति प्रसन्ना हरितोऽभवंस्तदा ॥ २४ ॥

जनाय पुत्रोदयशंसिने मुदा

तथा वसूनि प्रददौ धरापतिः ।

धनाधिनाथोऽपि तदर्थसमाद-

यथानुवेलं स्पृहयेत् विस्मितः ॥ २५ ॥

विशामधीशो विहितावगाहनः

सितांशुगौरं सिचयं नवं दधत् ।

विभूषितश्चन्दनचर्चितः स्रजं

वहन् द्विजैः सङ्कुलमाप मन्दिरम् ॥ २६ ॥

सुताननाम्भोजचतुष्टयीं मुहु-

र्ननन्द पश्यन्नवनीपुरन्दरः ।

विलोकयन् दानवसूदनो यथा

चतुर्मुखीं नाभिभुवः स्वयम्भुवः ॥ २७ ॥

अनुष्ठिते ब्रह्मभुवा महर्षिणा
 कृतप्रजाशर्मणि जातकर्मणि ।
 विशेषतो राजसुता विरोजिरे
 यथा सुधांशोः शरदागमे कराः ॥ २८ ॥
 धरासुरेभ्यः प्रदिशन् धरापतिः
 सुवर्णभूषाम्बररत्नसञ्चयान् ।
 ससर्ज बह्नीरपवर्जनोदकैः
 सखीः सरय्या जितकल्पपादपः ॥ २९ ॥
 त्रिहायनीद्रोणदुघाः सतर्णकाः
 प्रभुर्द्विजेभ्यः प्रदिदेश नैचिकुः ।
 महोत्सवे तत्र भुवश्च भूयसीः
 फलान्वितोच्चावचसस्यमालिनीः ॥ ३० ॥
 धनैस्तदाशा वसुधासुधान्धसां
 न केवलं पूरयति स्म भूपतिः ।
 यशोभिराशा अपि निन्दितेन्दुभिः
 शचीपतिप्रष्ठसुधान्धसामहो ॥ ३१ ॥
 श्रुतेन यागेन ऋणाद् विमोचित-
 श्विरादृषीणां मरुतां च पार्थिवः ।
 ऋणात् पितृणां च विसर्जितस्तदा
 विराजते स्म प्रसवेन देववत् ॥ ३२ ॥
 अथाभिधां राम इति क्षितीश्वर-
 श्रकार सूनोः प्रथमस्य धर्मवित् ।

अधौघतूलावलिपावकार्चिषं

पुमर्थविश्राणनकल्पवल्लरीम् ॥ ३३ ॥

ततः सुतेषु त्रिषु वल्लभो भुवो

निनाय कञ्चिद् भरताभिधार्थताम् ।

तथेतरं लक्ष्मणशब्दवाच्यतां

परं च शत्रुघ्नपदाभिधेयताम् ॥ ३४ ॥

निपीय धात्रीवदनाद् विनिर्गतां

चिरेण गीतिं मणिमञ्चशायिनः ।

सुखं निदद्भुः शिशवो मुहुर्मुहुः

सरोदनारम्भमुदञ्चितस्मितम् ॥ ३५ ॥

द्वयेन जान्वोः कनकाङ्गणे कर-

द्वयीसहायेन निरूढचङ्गमाभ्यां

विजह्निरे ते नरपालबालका

स्तटे सुमेरोरिव सिंहशबकाः ॥ ३६ ॥

वचांसि धात्रीकथितानि दारका

धरापतेरन्ववदञ्छुका इव ।

जनस्य सिञ्चन्त इव श्रुतीः सुधा-

रसेन वर्णैरनतिस्फुटोदितैः ॥ ३७ ॥

दृढं गृहीत्वा जननीकराङ्गुलीः

समर्पयन्ति स्म पदानि कानिचित् ।

शनैश्शनैरङ्गणमेदिनीषु ते

पदक्कणत्काञ्चनकिङ्किणीगणाः ॥ ३८ ॥

विजह्निरे वीथिषु बालकैः समं
 नृपालबालाः क्षितिरेणुरूषिताः ।
 वनीषु दीव्यत्कुसुमासु षट्पदाः
 प्रसूनधूलीपरिधूसरा इव ॥ ३९ ॥
 प्रणीतचौलः प्रचलच्छिखण्डकः
 कुमारवर्गोऽक्षरवेदिकां गतः ।
 लिपिं समस्तां जगृहे न केवलं
 धियो विलासैर्हृदयं गुरोरपि ॥ ४० ॥
 अथोपनीता विधिवत् पुरोधसा
 धृतोपवीताजिनदण्डमेखलाः ।
 चकासति स्म प्रथमाश्रमस्य ते
 यथावताराः क्षितिमालनन्दनाः ॥ ४१ ॥
 वसिष्ठतो ब्रह्मविदां चरिष्ठत-
 स्त्रयीं तदङ्गैः सममध्यगीषत ।
 अनेहसाल्पेन च ते प्रपेदिरे
 तथा समस्तासु कलासु कौशलम् ॥ ४२ ॥
 सुधन्वनोऽस्त्राणि समुज्ज्वलानि ते
 सुखादशिक्षन्त सुता महीक्षितः ।
 प्रकाशितास्तैरभवन् दुरासदाः
 प्रभाकरोस्त्रैरिव घर्मवासराः ॥ ४३ ॥
 दृढव्रतैर्धर्मरतैर्यशस्विभि-
 र्दयालुभिर्दानपरैर्विचक्षणैः ।

बहुश्रुतैः सज्जनसम्मतैः स तैः
सुतैश्चतुर्भिः शुशुभे महीपतिः ॥ ४४ ॥

उवास रामेण विना न लक्ष्मणः
क्षणं न चोवास स तं विना पुनः ।

वसेत् प्रसादो विधुमन्तरेण किं
विना प्रसादेन वसेद् विधुश्च किम ॥ ४५ ॥

परस्परं तौ भरतश्च लक्ष्मणा-
नुजश्च सौहार्दमुभावपुष्यताम् ।
यथा शचीवल्लभकैटभद्विपौ
यथाश्विनौ मारुतपावकौ यथा ॥ ४६ ॥

अथासदत् तं क्षितिपाकशासन
*विकल्पपङ्केरुहसम्भवे मुनिः ।
अभूत् त्रिशङ्कोस्त्रिदिव्याधिरोहणे
यदीयवाणी प्रमुखाधिरोहणी ॥ ४७ ॥

अनर्घ्यमर्घ्यादिभिरीश्वरः क्षिते-
स्तमर्चयित्वा विधिवत् तपोधनम् ।
प्रहृष्टचेताः कुशपूतविष्टरे
निविष्टमाचष्ट वसिष्ठसन्निधौ ॥ ४८ ॥

अनुग्रहोऽयं मयि दर्शितस्त्वया
ततः प्रतिष्ठां गतमद्य मत्कुलम् ।

* विकल्पवृक्षाः विश्वामित्र इत्यर्थः ।

मुने! निकेतं परिपूतमद्य मे
जनिर्मदीया च फलान्विताजनि ॥ ४९ ॥

त्वया यदुद्दिश्य मुनीन्द्र! भूरियं
पदारविन्दार्पणमानिताधुना ।
तदर्पयिष्यामि रयादसंशयं
विहाय शङ्कामभिधेहि वाञ्छितम् ॥ ५० ॥

इति प्रहर्षादनुकूलवादिनं
धराधिनाथं मुनिरभ्यभाषत ।
भवान् हरिश्चन्द्रनृपश्च वीक्षितौ
मनोः कुले द्वाविह सत्यसङ्गौ ॥ ५१ ॥

अहं विधित्सुः सवनं मदीपते!
तदन्तरायप्रशमाय पूर्वजम् ।
कुमारमानेतुमिहागतस्मि ते
सहायवन्तं अनुषा प्रयच्छ तम् ॥ ५२ ॥

सुबाहुसुन्दप्रभवौ दुरासदौ
निशाचरावध्वरविघ्नकारिणौ ।
निहन्तुमीष्टे सुत एव ते रणे
हिमान्धकाराविव चण्डदीधितिः ॥ ५३ ॥

इतीरयित्वा विरतं मुनीश्वरं
गतप्रहर्षः पतिरब्रवीद् भुवः ।
क मे कुमारः सुकुमारविग्रहो
निशाचराः कर्कशमूर्तयः क वा ॥ ५४ ॥

अशिक्षितास्त्रः सकलास्त्रकोविदै-

रपेतमायः कपटाहवप्रियैः ।

अवाहिनीको ध्वजिनीयुतैः कथं

निशाचरैर्युद्धमसौ करिष्यति ॥ ५५ ॥

न दीयते वत्स इति त्वदग्रतो

बिभेमि वक्तुं तदये मुनीन्द्र ! मे ।

स्वयं विदित्वाशयमत्र दारके

दयस्व लब्धे विविधैर्व्रतैर्मया ॥ ५६ ॥

इतीरिते भूतलशीतलत्विषा

तथा स जज्वाल तपोधनः क्रुधा ।

भयेन मेने तमिमं यथा जन्तुं

जगद् दिधक्षुं प्रलयाशुशुक्षणिम् ॥ ५७ ॥

चञ्चाल भूमिर्जलधिः प्रचुक्षुभे

शिखी न जज्वाल ववौ न मारुतः ।

प्रपेदिरे त्रासभरं सुधान्धस-

स्तपोधने क्रोधवशं गते सति ॥ ५८ ॥

अथाब्रवीदग्रसरस्तपस्विना-

महं गमिष्यामि पुनर्यथागतम् ।

चिरं भवाञ्जीवतु भूपते ! न चे-

न्मृषा प्रतिज्ञां भुवि कः करिष्यति ॥ ५९ ॥

उदीरितायामिति वाचि तत्क्षणा-

दमर्षिणा गाढतरं महर्षिणा ।

अरुन्धतीजानिरुवाच मानसीं

व्यथां विधून्वन्नवनीबिडौजसः ॥ ६० ॥

कुले मनोरश्रुतपूर्वमर्थिभि-

ब्रवीति नास्तीति पदं कथं भवान् ।

ननु प्रतिष्ठा भुवनेषु विश्रुता

वदान्यतोपज्ञममुष्य भूपते ! ॥ ६१ ॥

महीपते ! नूतनवेधसे विना

विचारलेशं तनयं त्वमर्पय ।

अयं क्षमो राक्षसनिग्रहे स्वयं

तथापि भाग्याद् भवतः स चागतः ॥ ६२ ॥

त्रिशङ्कुसंस्थापनमातनोज्जम-

त्रयं विनिर्मातुमिवायमादितः ।

विधूय च क्षात्रमसौ तपश्चयैः

समासदद् ब्रह्मकृषित्वमञ्जसा ॥ ६३ ॥

पुरा मदीयैस्तनयैः सहात्मनः

सुताननेनाकलितोऽपि निग्रहः ।

कृतोऽमुना किञ्च तथा त्रिशङ्कुना

समं शुनःशेफमनुग्रहोऽस्पृशत् ॥ ६४ ॥

इत्थं वसिष्ठवचनैरपनीतशोक-

भूमा प्रसन्नहृदयः कुशिकात्मजाय ।

रामं धनुर्धरमदान्मदनाभिरामं

राजा गृहीतधनुषा सह लक्ष्मणेन ॥ ६५ ॥

तृतीयः सर्गः ।

३७

यं सूनुं जनयाम्बभूव महितः श्रीलोकनाथः सुधीः
ख्यातं चक्रकविं सतीसमुदयैः संमानिताम्बाभिधा ।
सावित्र्या सममेव यं श्रितवती वाग्देवता सादरं
तत्काव्येऽत्र हि जानकीपरिणये सर्गस्तृतीयोऽज्ञाने ॥ ६६ ॥

इति जानकीपरिणये

तृतीयः सर्गः ।

DR.RUPNATHJI (DR.RUPAK NATH)

अथ चतुर्थः सर्गः ।

पुरमुच्छ्रितध्वजमुदग्रतोरणं
कदलीतरुक्रमुकषण्डमण्डितम् ।
जलसिक्तमुक्तकुसुमप्रतोलिकं
तदभून्नरेन्द्रसुतयोर्विनिर्गमे ॥ १ ॥
अभिवाद्य मातृजनमश्रुशीकरै-
रहिमैस्तदक्षिगलितैः समुक्षितौ ।
पितरं प्रणम्य च पुरोधसा समं
सविधं मुनेरभजतां क्षणेन च ॥ २ ॥
अथ रामलक्ष्मणसमेतपार्श्वभू-
र्निरगान्नरेन्द्रभवनात् सपोधनः ।
सविधे सुरासुरपुरोधसैर्दधत्
प्रथमाचलादिव सुषारदीधितिः ॥ ३ ॥
समवाकिरन् सपदि लाजसञ्चयैः
पुरयोषितः क्षितिपतेः कुमारकौ ।
कुसुमैर्वनेषु चिरिबिल्वशाखिका
मधुमाधवाविव समुज्झितैर्निजैः ॥ ४ ॥
सरयूजलाचमननिर्मलात्मने
रघुनन्दनाय सकनीयसे मुनिः ।
अदिशद् बलामतिबलां च विद्ययो-
रनुभावतः ॥ स न तयोः क्लृप्तं ययौ ॥ ५ ॥

सरयूतटे विततयागकर्मणां

तपनान्ववायधरणीभुजाममी ।

अधिवेदि यूपकुलमालुलोकिरे

पुलकाङ्कुरौघमिव हर्षजं भुवः ॥ ६ ॥

विषयेषु वा गिरिषु वा नदीषु वा

पथि यद्यदक्षिसरणीमगाहत ।

विनयेन तत्तदभिधामपृच्छतां

मुनिमात्मजौ नरपतेः कुतूहलात् ॥ ७ ॥

सरसैः फलैः क्षितिरुहा विहङ्गमाः

कलनिस्वनैः कुसुमसञ्जयलताः ।

हरिणीगणाश्च तरलैर्विलोकितैः

समपूजयन् सपाङ्गं राजनन्दनौ ॥ ८ ॥

तरसा तमाश्रमममी प्रपेदिरे

हरकोपदग्धवपुषो मनोभुवः ।

बहता परागचयमङ्गभस्मनां

मरुता विमोहितमृगाद्विजत्रजम् ॥ ९ ॥

अयमाश्रमः पशुपतेस्तदक्षिभू-

शिखिदग्धमङ्गमिह पुष्पधन्वनः ।

अपतत् तदाप्रभृति दिक्ष्वसौ पुनः

प्रथतेतरां जनपदोऽङ्गसंज्ञया ॥ १० ॥

रजनीचरी वसति काचिदत्र तां
 जहि सायकेन निशितेन ताटकाम् ।
 रघुवंशरत्न ! भवतामनामयौ
 विषयौ करुशमलदाभिधाविमौ ॥ ११ ॥

इति वाचमूचिषि तपस्विनां वरे
 धनुराततज्यमतनिष्ट तत्क्षणात् ।
 हरितां मुखानि मुखराणि शिञ्जिनी-
 जनितैश्चकार च स भैरवै रवैः ॥ १२ ॥

धनुषः स्वनं रघुपतेर्घनाघन-
 ध्वनिगर्वचर्वणचणं निशम्य सा ।
 कलुषा रुषा परुषभाषणापतत्
 पुरुषादिनी विषमवेष्टभाषणा ॥ १३ ॥

दधतीभर्चर्मपरिधानमन्यतं
 स्तनमण्डलापितकपालमालिका ।
 नररक्तचन्दनरसेन रूपिता
 शवभस्मकल्पितकपोलमण्डना ॥ १४ ॥

प्रलयान्धकारपटलैरिवोद्गतै-
 भुवनत्रयीदुरितसञ्चयैरिव ।
 अयशोभरैरिव कुलस्य रक्षसां
 द्रुहिणेन मेचकरुचिर्विनिर्मिता ॥ १५ ॥

ज्वलदग्निकुण्डनयना विशङ्कट-
 भ्रुकुटीविटङ्कितभयङ्करानना ।

चपला कडारचिकुरोत्करा जव-
 द्रुतपातितद्रुमविकीर्णपद्मतिः ॥ १६ ॥
 रदनान्तरेषु चिरलम्बजाङ्गल-
 ग्रहणेच्छया विदधती विलोलनम् ।
 रसनाञ्चलेन मुहुरास्यगह्वरे
 विकटाट्टहासमुचि विस्रगन्धिनी ॥ १७ ॥
 अथ राघवोऽध्वनि निरीक्ष्य राक्षसीं
 प्रजिहीर्षयोद्यतभुजाप्रमायतीम् ।
 वहता शरेण यमदण्डचण्डतां
 जगदापदा सह निनाय तां क्षयम् ॥ १८ ॥
 रघुनन्दनः समतनोन्निशाचरी-
 कदनं प्रयासलवमन्तरेण यत् ।
 समशिश्रियत् सपदि पूर्वरङ्गतां
 क्षणदाचरोन्मथननाटकस्य तत् ॥ १९ ॥
 अथ ताटकानिघनहर्षितान्मुने-
 रधिगम्य तावखिलमन्त्रमण्डलम् ।
 रघुनन्दनावभवतां दुरासदौ
 शिखिभास्करौ प्रचुरतेजसाविव ॥ २० ॥
 अभजन्त ते तदनु वामनाश्रमं
 श्रमहारिशाखितलवर्तितापसम् ।
 कुशवल्कलाजिनविराजितोटङ्ग-
 प्रकरं प्रशान्तरसत्त्वसङ्कुलम् ॥ २१ ॥

अथ तत्र गाधितनुभूस्तपोवने
विधिवत् समारभत कर्तुमध्वरम् ।

प्रथमानभव्यरसहव्यतर्पित-

त्रिदिवालयोज्झितसुधारसादरम् ॥ २२ ॥

अथ रामलक्ष्मणभुजाभिरक्षिते
महिते मुनेश्चलति यज्ञकर्मणि ।

वपुषा विडम्बितवलाहकैरभूत्

क्षणदाचरैर्निबिडमम्बरं क्षणात् ॥ २३ ॥

विततप्रयोगमाधिवेदि ऋत्विजां

कुलमाकुलं विदधतो निष्पवराः ।

क्षतजं पुरैव मुमुचू रघूद्वह

प्रहितज्वलद्विशिख्रालघट्टनात् ॥ २४ ॥

दधिरे मखोपकरणानि शोणतां

रुधिरेण तेन पतता नभस्स्थलात् ।

नयनाञ्चलानि नरपालबालयो-

रभजत् क्षणादरुणताममर्षतः ॥ २५ ॥

समधत्त यत् पवनदैवतं दुरा-

सदमस्त्रमुद्भटजवं शरासने ।

रघुनन्दनः सपदि तेन ताटका-

तनुजं जले जलनिधेरपातयत् ॥ २६ ॥

अदहत् सुबाहुमपि पावकास्त्रतो

रजनीचरं सरभसं रघूद्वहः ।

अथ रक्षसां तदखिलं बलं भया-

दभजद् दिशासु लघु कान्दिशीकताम् ॥ २७ ॥

इति राघवक्षपितविघ्नमध्वरं

निरवर्तयत् सपदि ऋत्विजां गणः ।

प्रमदाश्रुभिः प्रथममाप्लुतः शनै-

र्मुनिरातनोदवभृथाप्लवं ततः ॥ २८ ॥

शुभसूचकाक्षरमनोज्ञया गिरा

कलयन् प्रमोदभरितं रघूद्वहम् ।

अवदन्मुनिः कुशिकभूर्निमन्त्रितो

मिथिलाधिपेन सवनं विधिसुना ॥ २९ ॥

अयि राम ! सिद्धमिह ते प्रभावतः

ऋतुकर्म शर्म च विनिर्मितं मम ।

* जनकाज्ञया विहितधर्मवर्धनो

भवताद् भवधि †क्षितिजयान्वितोऽचिरात् ॥ ३० ॥

जनकाश्चिकीर्षति मखं विलोकितुं

तमहं व्रजामि मिथिलाभिधां पुरीम् ।

धनुरैश्वरं त्वमपि तत्र वीक्षितुं

समुपेहि पार्थिवसुत ! क्षणादिति ॥ ३१ ॥

अथ निर्ययौ मुनिवरस्तपोवना-

न्मिथिलापुरं प्रति सरामलक्ष्मणः ।

* जनकस्य पितुः अथच तन्नामकस्य विदेहराजस्य आज्ञया । † क्षितिजयान्वितः महीविजयोपेतः अथच सीतोपेतः ।

अनुजग्मुरध्वानि सुदूरमाकुला

हरिणार्भकाः परिचिताश्चिरेण तम् ॥ ३२ ॥

विषयान् पुराणि विपिनानि पर्वतान्

सरितः सरांसि च विलङ्घ्य ते जवात् ।

वसुपालितां वसुमतीं प्रपेदिरे

धनधान्यरत्नपशुजालसंकुलाम् ॥ ३३ ॥

कथयन् कुशान्वयचरित्रमद्भुतं

मुनिपुङ्गवो रघुवराय सादरम् ।

अचलाधिराजतनयामुदन्वतो

महिषीमवाप मरुतां तरङ्गिणीम् ॥ ३४ ॥

अवदन्मुनिस्तदनु दिव्यवाम्ही-

चरितं बुभुत्सति नरेन्द्रनन्दने ।

तनयाद्वयं हिमवतोऽस्रत् तयोः

प्रथमां नदीं स्रगणोऽनयद् दिवम् ॥ ३५ ॥

स्मरशासनाय तनयां कनीयसीं

प्रदिदेश हर्षभरितो महीधरः ।

शिवयोश्चिरं मिलितयोः परस्परं

धरणी बभार खलु वीर्यमाहितम् ॥ ३६ ॥

ज्वलने क्षमा सपदि वोढुमक्षमा

विससर्ज तत् स च सुधान्धसां पुनः ।

निदधे जवात् सरिति सा च तीरभू-

प्रभवे जहौ शरवणे हिरण्मये ॥ ३७ ॥

अजनिष्ट तत्र किल धाम षण्मुखी-
परिपीतभव्यरसकृत्तिकास्तनम् ।
दनुजावलीदलनकेलिसादरं
प्रणतार्तिभञ्जनकलाविशारदम् ॥ ३८ ॥
अथ राघवे कथमगाहत क्षितिं
विबुधापगोति विनयेन पृच्छति ।
उपचक्रमे निगदितुं मुनिर्मरु-
त्सरितोऽवतारचरितं यथाक्रमम् ॥ ३९ ॥
अजनिष्ट कश्चन पुरा धरापतिः
सगराभिधस्तरणिवंशभूषणम् ।
स विधित्सुरध्वरशिखामणिं ह्यं
विससर्ज धन्विनिवहैरलक्षितम् ॥ ४० ॥
अथ कीर्तिसञ्चयमिदं वनीपते-
हृरिदन्तरेषु कृतचङ्गमक्रमम् ।
हरति स्म धन्विनिवहैरलक्षितो
हयपुङ्गवं मखभुजामधीश्वरः ॥ ४१ ॥
हयरत्नमध्वनि विनष्टमञ्जसा
हयरक्षिणः क्षितिभुजे न्यवेदयन् ।
स च मार्गणाय तुरगस्य सत्वरं
निखिलेन पुत्रनिवहानचूचुदत् ॥ ४२ ॥
सरितः सरांसि विपिनानि पर्वतान्
विषयान् पुराणि विविधाश्च मेदिनीः ।

सहसा विचित्य ददृशुर्न कुत्राचित्
सगरात्मजा ह्यहयापहारिणौ ॥ ४३ ॥

अहरत् तुरङ्गमयमेघ मोषक-

स्तुरगस्य वाजिनमसावचूचुरत् ।

इति जम्बुरध्वनि समस्ततो जनां-

श्वरतः क्रुधा सगरभूपतेः सुताः ॥ ४४ ॥

क्षितिमण्डले तमनवेक्ष्य वाजिनं

विचिचीषवस्तदनु ते रसातले ।

अवदारणं विदधिरे तथा क्षितेः

स्थितिमाशशाङ्करवि तद्यथा भजेत् ॥ ४५ ॥

अथ ते निमीलितविलोचन शनै-

रवलोकयन्तमधिनिचमीश्वरम् ।

विलुलोकिरे कपिलभूपतेजसं

तुरगं च तस्य विचरन्तमन्तिके ॥ ४६ ॥

अयमत्र तिष्ठति तुरङ्गतस्करो

लघु बध्यतां झटिति वध्यतामिति ।

कटुभाषिणः कपिलरोषपावके

सुमतेः सुताः शलभतां प्रपेदिरे ॥ ४७ ॥

समचोदयत् तदनु वाजिलिप्सया

सगरोऽशुमन्तमसमञ्जसम्भवम् ।

स च तान् निरीक्ष्य भुवि भस्मसात्कृतान्

सलिलं प्रदातुमुदयुङ्क्त दुःखितः ॥ ४८ ॥

अमरापगाजलनिवापतो गतिः

सुलभा भवत्पितृकुलस्य नान्यतः ।

भज यत्नमङ्ग! कुलदीप! तत् स्वयं

सुरनिम्नगानयनकर्माणि द्रुतम् ॥ ४९ ॥

इति वैनतेयवचसा जलाञ्जलौ

शमितादरः प्रतिनिवृत्य वाजिना ।

निरवर्तयन्निजपितामहक्रतुं

स महीं ररक्ष च वनं गते नृपे ॥ ५० ॥

स दिलीपनाम्नि तनुजे धुरं क्षिते-

निदधेऽभजच्च तपसे तपोवनम्

स भगीरथे निजसुते महारथे

विनिवेश्य भारमवनेर्वनं त्रयी ॥ ५१ ॥

चरितं निशम्य सगरात्मजमनां

विनिवेश्य च क्षिप्रधुरां स मन्त्रिषु ।

अवतारणाय सरितः सुपर्वणां

चरितुं समारभत दुश्चरं तपः ॥ ५२ ॥

तपसा प्रसन्नमवनीपतिर्मरु-

त्तटिनीमयाचत सरोजविष्टरम् ।

स च वाहिनीमनुशशास तां पुन-

स्त्वमलङ्कुरुष्व तरसा रसामिति ॥ ५३ ॥

क्षितिपं जगाद सुरवाहिनी स्मयात्

त्वमितो निवर्तय मनो मनोरथात् ।

अवलोकयेऽद्य तमहं न कुत्रचि-
 ज्जवमुद्भटं जगति यः सहेत मे ॥ ५४ ॥
 तदनु स्मयं शमयितुं विधिर्मरु-
 त्सरितोऽवदत् क्षितिपते ! त्वमञ्जसा ।
 तपसा प्रसादय कपर्दिनं स ते
 फलितं करिष्यति मनोरथद्रुमम् ॥ ५५ ॥
 इति चोदितो नरपतिः स्वयम्भुवा
 तपसा प्रसन्नमकरोत् पिनाकिनम् ।
 धरणीभुजे त्रिदिवसिन्धुधारणं
 प्रभुणा च तेन दयया प्रतिश्रुतम् ॥ ५६ ॥
 अपतत् सगर्वभरमभ्रवाहिनी
 हरमूर्ध्नि तं झटिति हतुमुद्यता ।
 समशिश्रियत् स्वयमदृश्यतां जटा-
 पटले भ्रमीर्दिग्धती चिरं प्रभोः ॥ ५७ ॥
 सुरनिम्नगां क्षितिपुरन्दरस्तुतो
 विससर्ज बिन्दुसरासि स्मरान्तकः ।
 अभवंस्ततः सपदि सप्त सिन्धवः
 शरदिन्दुकुन्दघनसारबन्धवः ॥ ५८ ॥
 अथ तासु वासवहरिद् विभूषिता
 तिसृभिर्दिशा च तिसृभिः प्रचेतसः ।
 रथमन्वगात् सपदि काचिदापगा
 सजवं भगीरथमहीशतक्रतोः ॥ ५९ ॥

लघु जह्वरध्वरभुवं विनुहुता-

मवलोक्य दिव्यसरिता ज्वलन् रूपा ।

पिबति स्म तां क्षितिभुजा रसीडितो

विजहौ पुनः श्रवणवर्त्मना क्षगात् ॥ ६० ॥

जलसेकशुद्धनिजदेहभस्मनो

नरपालनिर्मितनिवापकर्मणः ।

त्रिदिवातिथीन् सगरजान् विधाय ता-

नभजत् सुपर्वसरिदम्भसां निधिम् ॥ ६१ ॥

पुरमाससाद सुरलोकवाहिनीं

तपसा विधाय नरलोकवाहिनीम् ।

रथमास्थितः सरभसं महारथम्

श्चरितार्थतामधिगतो शरीरथः ॥ ६२ ॥

इति राघवौ मुनिमुखेन्दुनिःसृतां

परिपीय निर्जरनदीकथासुधाम् ।

* वसता चिरादधिविशालमादरा-

दभिपूजितौ सुमतिना महीभुजा ॥ ६३ ॥

अभजन्त ते तदनु कञ्चिदाश्रमं

सुरराजदुश्चरितगूढसाक्षिणम् ।

शिथिलोटजं द्विरदभग्नपादपं

चिरलुप्तकुम्भजलसेकवल्लिकम् ॥ ६४ ॥

* 'वसता' इत्यस्य स्थाने 'मुदितौ' इति पाठ्यं भाति ।

अथ तत्र गौतमकलत्रसंश्रयां

मुनिपुङ्गवे कथयति स्वयं कथाम् ।

उदभूत् तपोधनवधूः शिलात्मता-

मपहाय राघवपदार्पणक्षणात् ॥ ६५ ॥

अजनिष्ट गौतमवधूविनिर्मितौ

रघुवीरपादरज एव कारणम् ।

सुधियो रजः सकलसर्गकारणं

प्रवदन्ति यद् भवति किं तदन्वया ॥ ६६ ॥

रघुनाथपादरजसामनुग्रहा-

दखिलैः क्षणादवयवैः समुज्झितम् ।

उपलत्वमुच्चतरकर्कशस्तन-

द्वयमन्तरेण मुनिदोषितोऽद्भुतम् ॥ ६७ ॥

द्भुतमागतेन निजमाश्रमं वधू-

सहितेन दीर्घतपसाभिपूजिताः ।

अभजन्त ते निखिलसम्पदां पदं

मिथिलाभिधां जनकपालितां पुरीम् ॥ ६८ ॥

उत्पन्ना वसुधातलादिह वरा सीताभिधा कन्यका

किञ्च ब्रह्मविदां शिखामणिरिह क्षोणीपतिर्वर्तते ।

अत्रास्ते खलु चण्डमन्तकरिपोः कोदण्डमित्यादराद्

रामस्तां नगरीमवैक्षत मणिप्रासादरुद्धाम्बराम् ॥६९॥

चतुर्थः सर्गः ।

५१

यं सूनुं जनयाम्बभूव सहितः श्रीलोकनाथः सुधीः

ख्यातं चक्रकविं सतसमुद्रयैः सम्मानिताम्बाभिधा ।

सर्गस्तस्य कृतौ निर्मलगिरिश्वरावनीवासव-

श्लाघासीमनि जानकीपरिणये तुर्योऽतिवर्योऽजनि ॥७०॥

इति जानकीपरिणये

चतुर्थः सर्गः ।

अथ पञ्चमः सर्गः ।

अथ राघवदर्शनोत्सुकाः

प्रमदाः सौधगवाक्षनिर्गतैः ।

विशिखा विद्ध्युः सतोरणा

मिथिलायां निजलोचनांशुभिः ॥ १ ॥

किमिमौ मधुपुष्पसायकौ

किमिमौ निर्जरसां चिकित्सकौ ।

किमिमौ हरिणाङ्गभास्करा-

विति तौ पौरजनाः शशङ्किरे ॥ २ ॥

विधिवज्जनकप्रणीतया

समतुष्यत् स महर्षिरर्चया ।

सुजनैः स्वयमादरेण यत्

क्रियते तत् कुरुते मुद् सताम् ॥ ३ ॥

रघुनन्दनरूपदर्शन-

प्रभवानन्दनिमग्नमानसः ।

तमपृच्छदिदं धराधिभू-

रुपविष्टं कुशविष्टे मुनिम् ॥ ४ ॥

मुनिपुङ्गव! शंस काविमौ

सुखयन्तौ हृदयानि दारकौ ।

वियदध्वचरौ मणिक्षिता-

विह दस्रौ प्रतिबिम्बिताविव ॥ ५ ॥

निजरूपनिरस्तमन्मथौ
भुजतेजोविजितप्रभाकरौ ।
गतिधिकृतगन्धसिन्धुरौ
मतिनिर्धूतमरुत्पुरोहितौ ॥ ६ ॥
प्रचलत्तपनीयकुण्डलौ
मुखभासा जितचन्द्रमण्डलौ ।
शतपत्रसमानलोचनौ
वचसा माक्षिकगर्वमोचनौ ॥ ७ ॥
जनचित्तहरस्फुरद्गुचौ
नवजीमूतसमुल्लसत्कचौ ।
समुपस्थितयौवनावुभौ
तनुमन्माधवचित्तभूनिभौ ॥ ८ ॥
भुवनत्रयरक्षणे क्षमौ
युवकण्ठीरवचण्डविक्रमौ ।
खलनिग्रहणोत्सुकौ क्षिता-
ववतीर्णौ त्रिदिवादिवामरौ ॥ ९ ॥

(पञ्चभिः कुलकम्)

किमुभौ सुरराजनन्दना
वुत गन्धर्वपतेः कुमारकौ ।
अथवा निजयानरंहसा
भुवि सिद्धौ वियदध्वनश्च्युतौ ॥ १० ॥
स्फुरति स्फुटमेनयोरयं
कतरः श्यामलकोमलच्छविः ।

तरसा हृदयं विलीयते

दृढमास्मिन् परमात्मनीव मे ॥ ११ ॥

अपरो द्रुतहाटकप्रभो

विनयी कुञ्चितनीलकुन्तलः ।

वयसा गुणतः प्रमाणतः

सदृशस्तस्य चकास्ति नन्वसौ ॥ १२ ॥

विविधेषु कुलेषु जन्मना

कुलमाभ्यां किमभूदलङ्कृतम् ।

समसूत च कः पुमानिमौ

जलधिः कौस्तुभकल्पकाविष ॥ १३ ॥

भुवने पदयोः कयोरिमा-

वदधातामभिधेयतामिमौ ।

भुवमाचरतां किमात्मनाः

पदविन्यासप्रथितामिमाम् ॥ १४ ॥

इति संसदि तेन गाधिभू-

रनुयुक्तो धरणीविडौजसा ।

अवदत् तमकद्वदो मुनिः

स्मितभासा जितचन्द्रदीधितिः ॥ १५ ॥

मनुवंशमणी महाभुजौ

तनयौ पङ्क्तिरथावनीभुजः ।

प्रथितौ भुवि रामलक्ष्मणा-

विति सर्वास्त्रविशारदाविमौ ॥ १६ ॥

निजघान शितेन ताटकां
विशिखेन प्रथमोऽयमेनयोः ।

अवधीच्च सुबाहुमम्बुधे-
र्लघु मारीचमपातयज्जले ॥ १७ ॥

निजपादपरागपावित-
प्रमदासङ्गतगौतमार्चितः ।

विलुल्लोकिषयैव धूर्जटे-
र्धनुषः सत्त्वनिधिः समागतः ॥ १८ ॥

अयि दर्शय चापमैश्वरं
रघुवीराय विदेहभूपते !।

तदसौ पुनराततज्यतां
भुजवीर्येण रयेण नेष्यति ॥ १९ ॥

धनुरस्तु तद्वैन्दुशेखरं
नरपालैरपरैर्दुरात्मम् ।

तदयं स्ववशं करिष्यति
प्रसभं सर्पमिवाहितुण्डिकः ॥ २० ॥

धनुषोऽयममुक्तशैशवः
कथमारोपणमाचरिष्यति ।

इति चेदयि शङ्कसे श्रुता
न कथा वामनसंश्रया त्वया ॥ २१ ॥

भुजवीर्यममुष्य शाम्भवे
धनुषि व्यक्ततरं भविष्यति ।

वितरिष्यति वीर्यशुल्कतो
 मुदितोऽस्मै तनयां भवानपि ॥ २२ ॥
 इति शंसति संसदि द्विजे
 जनकश्छिन्नसमस्तसंशयः ।
 धनुरानयनाय पार्श्वगान्
 पुरुषान् प्रेषयति स्म भूरिशः ॥ २३ ॥
 अथ ते विशिखासनं घनं
 धरणीपालसभे तदानयन् ।
 सुरराजशरासनप्रभं
 भुजगाधीश्वरभोगभीषणम् ॥ २४ ॥
 धनुरुग्रतरं तदग्रही-
 दनयञ्च द्रुतमाततज्यताम् ।
 विचकर्ष च विस्मयाम्बितान्
 विदधानो रघुनन्दनो जनान् ॥ २५ ॥
 दलितात् तदमन्दघर्षणा-
 द्धनुषोऽजायत भैरवो रवः ।
 विपुलेषु दिगन्तदन्तिनां
 श्रुतिरन्ध्रेषु पदं समर्पयन् ॥ २६ ॥
 इति दर्शितवीर्यसम्पदं
 रघुवीरं पुरभिच्छरासने ।
 प्रशशंस तरङ्गितो मुदा
 जनकः संसदि सत्यसङ्गरः ॥ २७ ॥

अथ राजनिदेशतः सखी-

निकुरुम्बैः सममायती सभाम् ।

रघुनाथविलोचनातिथि-

मिथिलाधीशसुता बभूव सा ॥ २८ ॥

रुचिशालि पुरैव यद्वपुः

पुनरुक्ताभमभूत् सयौवनम् ।

स्वत एव हि रत्नमुल्लसद्-

द्युति शानोल्लिखितं तु किं पुनः ॥ २९ ॥

निखिलावयवा धराभुवो

निजसौन्दर्यसुधापयोनिधौ ।

रघुवंशमणेरमज्जयन्

द्वयमक्षणोरनिमेषमादरात् ॥ ३० ॥

समता कथमस्तु यत्कचै-

रलिनां निन्दितचारुमरैः ।

भजतां कुसुमौघमन्वहं

कुसुमौघेन सदा निषेवितैः ॥ ३१ ॥

अभिभूतमभूद् घनश्रिया

ननु यत्केशभरेण चामरम् ।

अत एव तदन्वितं ह्रिया

चमरीपृष्ठत एव तिष्ठति ॥ ३२ ॥

दधतानिशमेकरूपतां

तुलितोऽयं निटिलेन चन्द्रमाः ।

भविता क्षयवृद्धिवर्जितः

स चतुर्थीगत एव चेत् सदा ॥ ३३ ॥

अपि यं प्रतिपद्गतं जनो

नमतीन्दुं गतदोषमादरात् ।

यदलीकरुचेर्मलीमुचं

न चतुर्थीगतमीक्षते हि तम् ॥ ३४ ॥

वदनं वनिताशिखामणे-

विरराजान्वयि रेखया भ्रुवोः ।

दयितेन रतेः सुधाकरः

सुहृदा न्यस्तमिवोद्धहन् धनुः ॥ ३५ ॥

विललास यदानने सुधा-

सरसि भूर्लसदञ्जसच्छविः ।

स्फुटमुच्चलितेव वीचिका

नवशैवालकुलेन सङ्कुला ॥ ३६ ॥

क्षयमुज्झति नो न लक्ष्मणा

रहितो भाति न वा दिवानिशम् ।

अमुखावयवो मुखेन तत्

सदृशः स्यात् सुदृशः कथं शशी ॥ ३७ ॥

अजयत् स्वयमब्जयो* द्वयं

युगली लोचनयोर्न केवलम् ।

* अजयोः पद्मयोः, अथ च पद्मचन्द्रयोः ।

अपि निर्भरविभ्रमावली-

सदनं तद् वदनं नतभ्रुवः ॥ ३८ ॥

भजता श्रवणावतंसतां

ध्रुवमन्ते वसता सदा दृशोः ।

सुषमाधिगता सुखादभू-

दसिताब्जेन धरातनूभ्रुवः ॥ ३९ ॥

रमणीमणिकर्णपाशयो-

र्विरराज प्रचुरश्रियोर्द्वयी ।

युगली परिवेषयोरिव

स्फुटताटङ्कसुधांशुबिम्बयोः ॥ ४० ॥

सुदतीशुभकर्णकुण्डल-

स्फुरदुद्दाममणीगणश्रिञ्चः ।

अभजन्त कपोलमण्डली

‡मधि कर्णे कृत्तु भूषणश्रियः ॥ ४१ ॥

मकरेण बभौ मनःशिला-

कलितेन क्षितिभूकपोलभूः ।

मुकुरो मकराङ्कमुद्रितः

कथयन्मान्मथतामिवात्मनः ॥ ४२ ॥

वनितामणिनासिका ध्रुवं

शरधिः पुष्पशरस्य काञ्चनी ।

‡ अधि कर्णे श्रोत्र इत्यर्थः । 'अधिपरी अनर्थकौ' (१. ४. ९३) इति अधेः कर्मप्र-
वचनीयता । अथच अधिकर्ण इत्येकं पदम् । अधिकम् ऋणं यस्य तस्मिन् ऋणग्रस्ते जने
इति तदर्थः ।

तत उच्चलिताः ससौरभा
 बहवः श्वासमया यदाशुगाः† ॥ ४३ ॥
 ‡तुलितः सुधया सह ध्रुवं
 सुदतीदन्तपटः स्वयम्भुवा ।
 अधरत्वमवाप गौरवा-
 दधरं तत् कथयन्ति तं जनाः ॥ ४४ ॥
 सुहितानतनिष्ट यः पुरा
 सुधया निर्जरसः पुरं गतम् ।
 विदधे क्षितिजाधरं विधिः
 सुधया तर्पयितुं तमच्युतम् ॥ ४५ ॥
 दधतः परिमृष्टरागता-
 मपि मुख्या द्विजसोवमाश्रिताः ।
 शुचयोऽधिगताश्च दन्ततां
 ननु मुक्ताः प्रमदामणे रदाः ॥ ४६ ॥
 शुभदन्तजवर्णसम्पदा
 युवतेमौक्तिककुन्दनिर्जयात् ।
 अतुलत्वजुषापि यद् दधे
 *सतुलत्वं न किमेतद्भुतम् ॥ ४७ ॥
 सुतनोर्मुखभाषितंस्मितै-
 र्विजिताश्चन्द्रसुधौघचन्द्रिकाः ।

† आशुगा नायवो वाणाश्च । § तुलायामारोप्य परीक्षित इत्यर्थः । * सकारत-
 वर्गलकारात्मनत्वमिति विरोधपरिहारः ।

अमिलन्नधिकेन कुत्रचिद्
विजितानामुचितं हि मेलनम् ॥ ४८ ॥

अतनिष्ट समध्यमां सितां
वचनं केन* वसुन्धराभुवः ।
अकरोच्च मरन्दमञ्जसा
निजमाधुर्यभरैरमध्यमम् ॥ ४९ ॥

महिलास्वरमाधुरीं यदा
कपटेनापजहार वल्लकी ।
सुधियः परिवादिनीं तदा-
प्रभृति क्षोणितले वदन्ति ताम् ॥ ५० ॥

कवयश्चिबुकं कथं धरा-
तनुजायाः कथयन्ति निस्तुलम् ।
अनिशं दधदात्मनस्तुलां
प्रतिबिम्बस्य च भासुरश्रियः ॥ ५१ ॥

रमणीरमणीयकण्ठतो
हतलक्ष्मीः समयं विलोकयन् ।
ननु निर्गमनेषु भूभुजां
पुरतः क्रोशति कम्बुरुच्चकैः ॥ ५२ ॥

युवतेः करभूषिताञ्चला
दधती कोमलतां भुजद्वयी ।

* केन भङ्गातेन कारणेन, अथच ककारेण ।

विरराज शिरीषमालिका-

युगलीवाग्रनिबद्धपल्लवा ॥ ५३ ॥

अजनिष्ट करेण मेदिनी-

तनुजाया जलजं विनिर्जितम् ।

तमसेवत तन्निरन्तरं

ननु लिखात्मकतामतोऽवहत् ॥ ५४ ॥

मिथिलावनिपालकन्यका-

कुचपङ्केरुहकुञ्जलद्वयी ।

न कदापि विकासमासदद्

वदनेन्दोरिव सन्निधानतः ॥ ५५ ॥

अभिषेक्तुमनल्पविष्टप-

त्रयराज्ये रतिपुष्पसधिकौ ।

नवयौवनशिल्पिना भ्रुव

कलितौ हेमघटौ वधूकुचौ ॥ ५६ ॥

धरणीमघवत्कुमारिका-

स्तनयोः सङ्गतयोरहर्निशम् ।

रजनीष्वपि चक्रवाकयो-

र्मिथुनं चेन्मिलितं समं भवेत् ॥ ५७ ॥

सुषमामृतपूरपूरिते

सुमुखीनाभिविलेऽधियौवनम्

असिता भुजगी तदुद्गता
नियतं रोमलतापदेशतः ॥ ५८ ॥
स्फुटया नवरोमरेखया
क्षितिजामध्यवियत्प्ररूढया ।
पिशुनेन निशाचरावली-
विपदोऽभूयत धूमकेतुना ॥ ५९ ॥
मणिभूषणभूषितानि य-
न्निखिलाङ्गानि निरीक्ष्य यौवनम् ।
अकरोदुदरं धराभुव-
स्त्रिवलीकाञ्चनभूषणाञ्चितम् ॥ ६० ॥
जगतो यदुवाच गौतमः
परमाणुं समवायिकारणम् ।
अणुता नियतं तदुद्भवे
समभूद् भूमिसूतविलम्बके ॥ ६१ ॥
मणिकाञ्चिमयूखशैवले
वलिसोपानपथे पदार्पणात् ।
अपतञ्जनलोचनानि भू-
तनुभूनाभिसरोवरे मुहुः ॥ ६२ ॥
अभजन्त गभीरतास्पदे
प्रमदानाभिबिलेऽन्धकारताम् ।
अवलम्बनिबद्धमेखला
विलसज्जम्भभिदश्मरश्मयः ॥ ६३ ॥

दृढमात्मपटुत्वमक्षर-

च्युतके किं विववार यौवनम् ।

जघनं विदधे घनं यत-

स्तनुजाया मनुजाधिभूमणेः ॥ ६४ ॥

कुचयोर्युगमेव केवलं

न करोति स्म रथाङ्गविभ्रमम् ।

दुहितुर्धरणीबिडौजसो

विपुलं तच्च नितम्बमण्डलम् ॥ ६५ ॥

घनपङ्कभरेण रूषितो

यदि जम्बूसरिदम्बुखेलने

वलभित्करिणः करो व्रजेत्

सुदतीपीततरोरुचरुताम् ॥ ६६ ॥

मृदुशीतलमूरुरम्भयो-

र्द्वयमाश्लिष्य दृढं चलभ्रुवः ।

हरलोचनपावकार्चिषा

जनितं तापभरं जहौ स्मरः ॥ ६७ ॥

स्मरयौवनयोः सचापयोः

कुटिलभ्रूयुगलेन योषितः ।

अतनोदिषुधिद्वयश्रियं

युगलं वल्गु तदीयजङ्घयोः ॥ ६८ ॥

क्षितिपालसुतापदद्वयं

युगलं नीरजयोरसंशयम् ।

मधुरस्वरहंसकस्थितिः

परथा तत्र कुतो भवेत् सदा ॥ ६९ ॥

केशादारभ्य पादावधि नलिनमुखीमेवमेषोऽनिमेषं

पश्यन् सानन्दमुच्चैः स्मरपरवशतां चेतसा संश्रितोऽपि ।

कुर्वन्नाकारगुप्तिं रघुकुलतिलकः सन्निधाने महर्षे-

स्तस्थौ रोमाञ्चपुञ्जैः समजनि विवृता चित्तवृत्तिस्तदीया ॥७०॥

यं सूनुं जनयाम्बभूव महितः श्रीलोकनाथः सुधीः

ख्यातं चक्रकविं सतीसमुदयैः संमानिताम्बभूव ।

सर्गोऽसौ जनकात्मजापरिणये नव्ये तदीये महा-

काव्ये चारुणि रुक्मिणीपरिणयभ्रातृभूत् पञ्चमः ॥ ७१ ॥

इति जानकीपरिणये

पञ्चमः सर्गः ।

DR. RUPNATHJI (DR. SUJAKNATH)

अथ षष्ठः सर्गः ।

अथ सुतां प्रणमय्य तपस्विने
जनकभूमिपतिस्तदनुज्ञया ।

दशरथानयनाय पुरोहितं

सपदि संप्रहितो* धरणीसुरम् ॥ १ ॥

स खलु यावदवाप न मेदिनी-

शतमखं जनकस्य पुरोहितः ।

उपहरन् कुसुमानि सिषेविषु-

स्तमिव तावदभून्मधुवासरः ॥ २ ॥

समसमुन्मिषितैः कुसुमोत्कर्ष-

र्मलयशैलभवैर्मरुदभ्रैः ।

श्रुतिसुखैरपि कोकिलकूजितै-

रनुमितस्तरसाः समभून्मधुः ॥ ३ ॥

अधिगतस्य दिशं शमनास्थितां

स्फुटमुदेति निरुष्मलता मम ।

इति विचिन्त्य स्वरांशुरुपेक्ष्य ता-

मुदचलद् धनदस्य दिशं प्रति ॥ ४ ॥

मलयनिर्झरशीकरशीतलो

मुषितपाण्ड्यवधूकचसौरभः ।

निबिडचोलविलासवतीस्तन-
स्खलनमन्दगतिर्मरुदाववौ ॥ ५ ॥

प्रचलपल्लवकेतुपटाञ्चला
भ्रमरराजिमनोहरतोरणाः ।
मधुझरोदकसिक्ततरा बभु-
मैधुसमागमने वनर्वाधयः ॥ ६ ॥

मलयशैलभवेन नभस्वता
रचितगाढलसत्परिरम्भणा ।
समजनिष्ट लतावलिरुन्मिव-
न्मुकुलपालिमिषात् पुलकान्विता ॥ ७ ॥

तुवरचूतनवाङ्कुरचर्वणाद्
विशदकण्ठपुटा पिकुमण्डली ।
श्रवणयोर्निजकोमलपञ्चम-
स्वरमिषेण वनैः सुधाझरीम् ॥ ८ ॥

मधुसखोऽधिगतो विपिनस्थलीं
कुसुमभारनमत्तरुमण्डलाम् ।
विशिखशून्यतरामिषुधिं चिराद्
विकचपुष्पशरैः समपूरयत् ॥ ९ ॥

मधुरसं परिपीय वनेषु तं
बहुतयान्तरमान्तमिवोद्गिरन् ।
मधुरनादमिषाद् भ्रमरोत्करः
कुसुमितां वनभूमिमभूषयत् ॥ १० ॥

सुरभिलो वकुलप्रसवोद्गल-

न्मधुरसस्रपितो मलयानिलः ।

रतिपतेः पथिकासुसमीरण-

ग्रहणदीपकभावमशिश्त्रियत् ॥ ११ ॥

प्रियजनेन चिरेण पिपासितं

विरतमञ्जुलवेणु चलद्भुवाम् ।

अधरबिम्बमजायत चुम्बन-

क्षममपेताहिमोपहितव्रणम् ॥ १२ ॥

प्रमदया खलु यः प्रियदुर्लभैः

स्फुटमपूजि यदा पदताडनैः ।

भुवि तदाप्रभृति प्रमदाञ्चित

तरुमशोक इति प्रवदन्ति तम् ॥ १३ ॥

स किल धन्यतमस्वरुषु द्रुमो

युवजनेन चिरादभिकाङ्क्षितम् ।

सपदि यः समशिश्त्रियदङ्गना-

घनतरस्तनमण्डलघट्टनम् ॥ १४ ॥

विविधरत्नमयूखविराजित-

त्रिदिववर्त्मसु सङ्गसु सत्स्वपि ।

उपवनेषु रतिः समभून्मधौ

विकचपुष्पचयेषु विलासिनोः ॥ १५ ॥

भ्रमरलोचनमुत्थितमुच्चकैः

किमहितः शिशिरो गतवानिति ।

सरसि तद्विलुलोकिषयाब्जिनी-
मुखमिवोन्नमितं जलजं बभौ ॥ १६ ॥

अथ सुखादनुभूय ऋतूत्सवा-
नुपवनेषु समं प्रमदाजनैः ।
क्षितिमहेन्द्रमवाप सभागतं
जनकराजपुरोहितभूसुरः ॥ १७ ॥

क्षितिभुजा विधिवद् विहितार्चनः
समुपविश्य सुखं कुशविष्टरे ।
इदमुदीरयति स्म तदाशयं
प्रमदमेदुरमाकलयन् द्विजः ॥ १८ ॥

अयि भवन्तमपृच्छदनामयं
जनकभूमिपतिर्जगतीप्तौ ।
पुनरुदीरयति स्म च तद्वचः
शतमखस्य सखे शृणु मन्मुखात् ॥ १९ ॥

तनुमुवा भवतो धनुरैश्वरं
दलयता विजिताजनि मे सुता ।
त्वमुभयोरमुयोरनुरूपयो-
रनुमनुष्व विवाहमिहागतः ॥ २० ॥

इति भवन्तमभाषत मैथिलो
नरपतिर्भवदागमनोत्सुकः ।
कलय तस्य मनोरथभूरुहं
सफलमागमनेन धरापते ! ॥ २१ ॥

इति तदाननचन्द्रसुधां गिरं
 श्रुतिपुटेन निपीय विशां पतिः ।
 सरयमोमिति वाचमुदीरय-
 ज्जिगमिषामभजन्मिथिलां प्रति ॥ २२ ॥

अथ समाप्य विधिं निखिलं सुधी-
 दिनमुखोचितमहि शुभंयुनि ।
 जवनवाजियुतं रथमास्थितो
 दशरथो मिथिलामभि निर्ययौ ॥ २३ ॥

जिगमिषोर्नरपालशिखामणे-
 रुदचलत् पटहध्वनिरुच्चकैः ।
 विघटिताचलसन्धिरनुक्षण-
 क्षुभितसागरमन्द्ररवैधितः ॥ २४ ॥

रचितमक्षिपिधानमहिद्विषो
 रजसि नेत्रनिरोधिनि जृम्भिते ।
 अपिदधे किमहिप्रभुरुत्थिते
 श्रुतिकटौ पटहारदिते द्वशः ॥ २५ ॥

तदनु लाजचयैः समवाकिरन्
 क्षितिपतिं किल पौरपुरन्ध्रयः ।
 नभसि नीरदसंहतयो धरा-
 धरमिवाभिनवैरुदबिन्दुभिः ॥ २६ ॥

उपरि भूमिपतेर्दुतमुद्धृतं
 विशदमातपवारणमाबभौ ।

उदयभूमिधरोपरि सत्वरं
कुमुदिनीपतिबिम्बमिवोदितम् ॥ २७ ॥

उभयपार्श्वगते धरणीपते-
र्विलसतः स्म शुभे सितचामरे ।
निजभुजायुगलेन समार्जिते
तनुमती यशसी इव पाण्डरे ॥ २८ ॥

क्षितितलाद् द्रुतमुच्चलिताम्बरे
प्रविललास परागपरम्परा ।
वसुमतीव नरेन्द्रवरूथिनी-
श्रियमिवेक्षितुमुच्चपदं गता ॥ २९ ॥

मणिमयीः पिहिताः प्रतिसीरया
प्रसभपूरित(?)पूरुषसंहतीः
अधिगताः शिबिका धरणीपते-
रुदचलन्नवरोधवधूजनाः ॥ ३० ॥

उपरि केतुभिरुल्लिखिताम्बरा-
श्चटुलचक्रविदारितभूतलाः ।
घनतरध्वनिरुद्धदिगन्तराः
समवलन्त शताङ्गचया रयात् ॥ ३१ ॥

भुजगलोकतमोभिरिवोद्गतै-
र्जलभरादिव खात् पतितैर्धनैः ।
अचलतामपहाय समागतैः
क्षितिधरैरिव हस्तिचयैर्यये ॥ ३२ ॥

नभसि दुःखतरं विचरन्तु मा
 दिनमणेस्तुरगा निजबन्धवः ।
 इति चमूतुरगैः प्रहिता ध्रुवं
 खुररजोमिषतः क्षितिरुच्चकैः ॥ ३३ ॥

करलसन्मुसलासिलताधनुः-
 परिघतोमरशक्तिपरश्वधाः ।
 दृढविशङ्कटकङ्कटधारिणः
 प्रययुरुद्भटशौर्यभुजा भटाः ॥ ३४ ॥

विघटिताखिलपर्वतसन्धिनि
 प्रसभकम्पितभूमितले बले ।
 चलति भारनतैः फणमण्डलै-
 भुवमधत्त कथञ्चन भोगिराट् ॥ ३५ ॥

विसृमरैरनुलोममसुचल-
 ध्वजपटप्रभवेः पवनैर्मुहुः ।
 द्रुतविनीततरश्रमखेचरा
 दशरथस्य चचाल वरूथिनी ॥ ३६ ॥

दशरथः समतीतमहापथो
 वननदीतटमाप दिनालये ।
 चरमसानुमतस्तटमंशुमा-
 नपि विलङ्घ्य वियत्सरणीं ययौ ॥ ३७ ॥

विपुलतामधिजग्मुषि सन्ततं
 त्रिदशवर्त्मनि सञ्चरणादिव ।

अरुणतामाधिपादमशिश्रियत्
परिणतौ दिवसस्य दिनेश्वरः ॥ ३८ ॥

निमिषदब्जविनिर्गतया रुचा
दृढतरं परिरब्ध इव क्षणात् ।
कमलबन्धुरभूद् दिवसाञ्चले
स्फुटजपाकुसुमस्तवकोपमः ॥ ३९ ॥

श्रुतिवधूपदपङ्कजयावकै-
विंगलितैर्निजमण्डलखेलनात् ।
सपदि रञ्जितमूर्तिरिवाबभौ
दिनमणिर्दुतहाटकसन्निभः ॥ ४० ॥

मसृणिता घुसृणैरिव दिग्बधू-
गिरितटीः §कुनटीभरिता इव ।
किसलयैश्छुरितानिव षोडशान्
दिनमणेररुणाः किरणा व्यधुः ॥ ४१ ॥

विलपतो मिथुनस्य रथाङ्गयो-
र्विरहविह्वलतामभिवीक्षितुम् ।
दधदिवाक्षमतां दिवसेश्वरः
क्वचिददर्शनमाप दिनात्यये ॥ ४२ ॥

घुसृणयावकविदुमदाडिमी-
कुसुमपल्लवलोहितकश्रिया ।

स्फुटमुपासितया द्विजमण्डलै-

श्रमया समभूयत सन्ध्यया ॥ ४३ ॥

पिशितकीटफलाङ्कुरतण्डुल-

प्रमुखभक्षणवन्ति यथोचितम् ।

सपदि सायमधिष्ठितमर्भकैः

खगकुलानि कुलायमशिश्रियन् ॥ ४४ ॥

चरमसानुमतः शिखराज्जवा-

ज्जलनिधौ पतिते रविमण्डले ।

सरभसोच्चलितोदकशीकर-

भ्रममुडुप्रकरा विदधुर्दिवि ॥ ४५ ॥

भरितमुद्गतमन्दरघूर्णनो-

च्चलितपायससैन्धवशीकरैः ।

गुरु विडम्बयति स्म वपुर्हरे-

रुडुकदम्बकरिबतमम्बरम् ॥ ४६ ॥

अनिशसङ्गमशालि रथाङ्गयो-

र्विघटितं कलयन् मिथुनं मिथः ।

न खलु वेद्मि चिरं दिवसात्ययः

क नरके निपतिष्यति निर्दयः ॥ ४७ ॥

सरभसं समभूदभिसारिका-

जनचिरन्तनपुण्यफलं तमः ।

जरठवारवधूपलितासिती-

करणासिद्धरसायनसेवनम् ॥ ४८ ॥

दिनविरामनभस्यघनाघनै-

र्वियदरप्यतमालमहीरुहैः ।

स्मरधरापतिबन्धुरसिन्धुरै-

र्झटिति सन्तमसैरुदभूयत ॥ ४९ ॥

युवतिभिर्विहिता दयितं प्रति

स्मितकटाक्षमुखा निजविभ्रमाः ।

समभवन् वनचन्द्रिकया समा-

स्तमसि नेत्रनिरोधिनि जृम्भिते ॥ ५० ॥

जलनिधेर्जठरात् कुमुदोत्करैः

सह चकोरमनांसि विकासयन् ।

उदयति स्म विधुर्नलिनैः सम-

निखिलचक्रमनांसि निर्मालयन् ॥ ५१ ॥

मकुटतां प्रथमस्य महीभृतो

वदनतां हरिदिग्घनितामणेः ।

चषकतां पुनरुत्पिबसंहते-*

रवहदुत्पलिनीपतिमण्डलम् ॥ ५२ ॥

कुमुदिनीपरिषत्कुलदैवतैः

कमलिनीसदसामपमृत्युभिः ।

स्मरविलासाविजृम्भणहेतुभिः

शशधरस्य विनिःसृतमंशुभिः ॥ ५३ ॥

* उत्पिबानां चकोराणां संहतेः ।

विमलतामभजद् भुवनं क्षणात्
 कुमुदबन्धुमहःकतकार्पणात् ।
 निबिडपङ्क इवास्य घनीभवन्
 स्फुटमधः समलक्ष्यत भूतलम् ॥ ५४ ॥
 भ्रमरसङ्गमशोभि विपाण्डरं
 जलजमाकलयन्नवधीरितम् ।
 उडुपतिर्विरराज सलाञ्छनो
 दधदिवाङ्गभुवि क्षणदां प्रियाम् ॥ ५५ ॥
 इति वियत्सरणौ शशिमण्डले
 स्फुरति यामवतीमणिकुण्डले ।
 तरुणसंसदभूत् सकुतूहला
 युवतिभिः सममावृषसेवने ॥ ५६ ॥
 चषकमिन्दुमुखीवदनाभिधं
 मणिमयाचषकादपि कामिनाम् ।
 अधिकमिष्टमभून्मधुसेवने
 न किमकृत्रिमकृत्रिमयोर्भिदा ॥ ५७ ॥
 मुखसुरं भवदीयमपेक्षते
 वकुलभूरुह एष नितम्बिनि! ।
 इति वदन्तमभीकमपाययद्
 युवतिरिङ्गितविद् वदनासवम् ॥ ५८ ॥
 विदलतः स्मरगाढविकर्षणाद्
 रसमिव स्रुतमिक्षुशरासनात् ।

प्रणयराशिमिव द्रवतां गतं

मधु वधूरभिकाः समपाययन् ॥ ५९ ॥

कलितहासमहेतु चरन्मुहुः-

स्खलितमञ्जुलमस्फुटमालपत् ।

मधुमदे सति यौवतमाबभौ

पुनरिवागतशैशवचेष्टितम् ॥ ६० ॥

मदभरेऽभ्युदिते मधुसेवया

नयनयोर्युगलं कुटिलभ्रुवाम् ।

अजनि घूर्णनवद् वपुषा समं

निबिडरागमभून्मनसा सह ॥ ६१ ॥

मधुरसद्द्रुतमृष्टघनत्रपा-

कलुषजालतया विगदे सति ।

अभजदब्जमुखीहृदयान्धरे

झटिति रागस्य दृढलग्नताम् ॥ ६२ ॥

मधुरसेन हिमेन विलासिनोः

प्रविशतान्तरिवाहितसेचनः ।

निबिडया रहितः खलु तन्द्रया

प्रबुबुधे तरसा हृदयेशयः ॥ ६३ ॥

अधिगतान्युपधानसनाथतां

बहुपरिच्छदभाञ्जि मृदूनि च ।

प्रणयिनो रभसाद्भजन् समं

युवतिभिः शयनानि रिरंसवः ॥ ६४ ॥

रतिपतेरपि विस्मयकारि यद्
 विटजनैरपि यन्न विचारितम् ।
 कविगिरां च न यत् खलु गोचर-
 स्तदुद्भूद् वनिताभिक्रयो रतम् ॥ ६५ ॥
 अपहृते रभसेन कुचांशुके
 प्रणयिना सुदृशः करयोर्द्वयम् ।
 शिशिरघर्मजलैः किल सात्त्विकैः
 समभिषिक्तमिवाजनि तत्पदे ॥ ६६ ॥
 लघु निरस्य पटं जघनस्थला-
 न्निहितचक्षुषि मन्मथमन्दिरे
 प्रियतमे स्वविलोचनमीलनं
 समतनोत् तददर्शनमिच्छती ॥ ६७ ॥
 विविधचुम्बनमाचरतोऽस्तौ
 प्रणयिनो मधुरतनुमुपागताः ।
 वरतनोरधरादविशेषता-
 मवयवा निखिलाः समशिश्रियन् ॥ ६८ ॥
 विरचिता इव शर्करया सुधा-
 रसचिररूपिता इव सुभ्रुवः ।
 अवयवाः सुरते परिचुम्बिता
 विदधिरे दयितस्य न सौहितीम् ॥ ६९ ॥
 जलधरैः स्थगितं शशिमण्डलं
 नटनशालि युगं च रथाङ्गयोः ।

मरुतहंसमभृत् कमलद्वयं
वपुषि नर्मविशेषपुषि स्त्रियाः ॥ ७० ॥

त्वमसि मे कलभाषिणि ! जीवितं
त्वमसि मे नयनद्वयचन्द्रिका ।
त्वमसि मे निधिसम्पदिति प्रिय-
श्वटुगिरा ममुदं विदधे वधूम् ॥ ७१ ॥

सुरभिनिःश्वसितैरधरामृतै-
स्तनुरुचां निचयै रतिकूजितैः ।
युवतयो निबिडैः परिग्मभणैः
प्रणयिनामहरन् करणावलीम् ॥ ७२ ॥

विषमसायककेलिषु भूषणै-
र्विगलितै रहितं कम्पितलभ्रुवाम् ।
नखपदैः कमितुर्दशानक्षतै-
रखिलमङ्गमशोभत भूषितम् ॥ ७३ ॥

विपुलनिःश्वसितप्रचलत्कुचं
गलितभूषणमाकुलकुन्तलम् ।
श्रमपयःकणतारकितं रते-
रवसितौ वनितावपुराबभौ ॥ ७४ ॥

इत्थं स्मरोत्सवसुखं तरुणेषु साकं
कान्ताजनैरनुभवत्सु विभावरी सा ।

लिप्ता सुधाकरकरैर्धनसारगौरै-

र्याता निमेषवदमीषु समत्सरेव ॥ ७५ ॥

यं सूनुं जनयाम्बभूव महितः श्रीलोकनाथः सुधीः

ख्यातं चक्रकविं सतीसमुदयैः सम्मानिताम्बाभिधा ।

सर्गः षष्ठ इहाजनिष्ट मधुरः श्रीनीलकण्ठाध्वरि-

श्लाघासीमनि जानकीपरिणये काव्ये तदीये नवे ॥७६॥

इति जानकीपरिणये

षष्ठः सर्गः ।

—

DR.RUPNATHJI (DR.RUPAKNATHJI)

अथ सप्तमः सर्गः।

अथाधिभूरुत्तरकोसलानां

तल्पे शयानः शरदभ्रशुभ्रे ।

वैतालिकैरञ्चितवाग्विलासैः

प्रबोधितोऽभूत् क्षणदावसाने ॥ १ ॥

धरामरुत्वन् ! विरता निशाभू-

न्निद्रामिमामक्षिगतां जहीहि ।

प्रतीक्षमाणा कमलालया ते

विलोचनाम्भोजविकासमास्ते ॥ २ ॥

पतिष्यतीन्दौ सति तारकाभि-

रन्तर्हितं चन्द्रिकयापयातम् ।

शान्तं निशा मीलितमुत्पलित्या

क भर्तुरातौ सुखमाधितानाम् ॥ ३ ॥

रथाङ्गयूनां विरहाकुलानां

बाष्पेण निःश्वासमरुद्भवेन ।

किं प्रापितो धूसरतां प्रचेतो-

हरिद्वधूदर्पण एष चन्द्रः ॥ ४ ॥

यस्मिन्नसंकीर्णतया प्रसिद्धि-

र्ह्रस्वस्य दीर्घस्य तथा प्लुतस्य ।

स श्रूयते सम्प्रति वासतेयी-

विरामशंस्ती पततो विरावः ॥ ५ ॥

उद्यन्ननूहः प्रसभं तमिस्रं
 दूरे समुत्सारयति क्षणेन ।
 अम्भोनिधेरम्भ इव प्रयुक्तः
 पुरा कुठारो भृगुनन्दनेन ॥ ६ ॥
 यावन्न मृष्टं निखिलं तमोऽर्क-
 सूतेन यावन्न बहिर्जनेन ।
 विनिर्गतं तावदलम्भि गेहं
 सङ्केतदेशादभिसारिकाभिः ॥ ७ ॥
 सगीति मथ्नन्ति दधीनि गोप-
 वध्वश्चलत्केशगलत्प्रसूनाः ।
 मुहुर्मुहुः स्रस्तकुचोत्तरीयाः
 कराग्रवल्गद्वलयावल्लिकाः ॥ ८ ॥
 विनिद्रपङ्केरुहसान्द्रमन्ध-
 धुरन्धरो नर्तितवल्लरीकः ।
 आचान्तकान्तासुरतान्तजात-
 स्वेदोदको वाति विभातवातः ॥ ९ ॥
 त्रयीमयं सुप्तसमस्तलोक-
 चैतन्यसंपादनजागरूकम् ।
 द्विजव्रजैराकलितार्घ्यमुच्चै-
 रैन्द्रीं दिशं ज्योतिरलङ्करोति ॥ १० ॥
 अम्भोरुहैः सार्धमशीतभानु-
 रुन्मीलयल्लोकविलोचनानि ।

नीहारजालेन समं समन्तात्
सान्द्रं तमिस्रं शमयन्नुदेति ॥ ११ ॥

अलक्तकस्येव रसैः प्रसिक्त्वा
लिप्तेव पङ्कैर्नवकुङ्कुमानाम् ।
कीर्णैव पूर्वाचलधातुचूर्णैः
प्राची नवैरर्ककरैर्विभाति ॥ १२ ॥

बालातपेनोषसि रूषितानि
विभान्ति पङ्केरुहकाननानि ।
क्रीडद्रमापादतलच्युतेन
लाक्षारसेनेव समुक्षितानि ॥ १३ ॥

न केवलं योजयति प्रियाभि-
श्चक्रान् प्रभाते सवित्तं वियुक्तान् ।
अपि द्विरेफानरविन्दकोशाद्
विमोचितानंशुविधूतनिद्रात् ॥ १४ ॥

इति प्रजानामधिपो वचोभि-
वैतालिकानां गतसुप्तिरासीत् ।
प्रातः सरोजं कुमुदाद् गतानां
स्वैरलीनामिव राजहंसः ॥ १५ ॥

उत्थाय तल्पादुषसि क्षितीशो
निर्वर्त्य सन्ध्यानियमं समस्तम् ।
रथं समास्थाय रयादयासीत्
पुरीं विदेहेन्द्रभुजाभिगुप्ताम् ॥ १६ ॥

सार्धं वसिष्ठेन समं वधूभि-
 स्तमागतं साकमनीकिनीभिः ।
 प्रत्युज्जगाम प्रमदोत्तरङ्गः
 पुरस्सरस्तत्त्वविदां नरेन्द्रः ॥ १७ ॥

प्राप्तौ चिराद्दर्शनजं प्रहर्षं
 विदेहराजोत्तरकोसलेन्द्रौ ।
 परस्परं तौ परिष्वजाते
 सदेहबन्धाविव मोक्षधर्मौ ॥ १८ ॥
 अथार्घ्यपाद्यप्रमुखामशेषां
 पूजां प्रणीतां सपुरोहितेन
 विदेहभूमीपतिना वसिष्ठः
 प्रत्यग्रहीद् ब्रह्मविदां वरिष्ठः ॥ १९ ॥

विदेहराजो निजराजधानीं
 प्रावेशयत् प्रस्रंसरं रघूणाम् ।
 सतोरणालीं जलसिक्तराज-
 पथां नभस्वत्प्रचलत्पताकाम् ॥ २० ॥

तत्रोपकार्यां विविधोपदाभिः
 पूर्णां प्रदिष्टां मिथिलाधिपेन ।
 वितानसंशोभितकायमानां
 रघुप्रवीरः सुखमध्युवास ॥ २१ ॥

अधिष्ठितां ब्रह्मविदां समूहैः
 सभां प्रभाते मिथिलेश्वरस्य ।

पुरोधसा गाधिभुवा च साकं
विवेश तिग्मांशुकुलप्रदीपः ॥ २२ ॥

मुनिद्वये विष्टरभाजि तस्मिन्
रघुप्रवीरस्तदनुज्ञयागात् ।
तेन प्रदिष्टं क्षितिवल्लभेन
रत्नासनं भास्वरमध्यतिष्ठत् ॥ २३ ॥

महर्षिणा ब्रह्मभुवा रघूणां
वंशावलौ संसदि कीर्तितायाम् ।
विदेहराजः कथितात्मवंश-
क्रमो रघूणामृषभं बभाषे ॥ २४ ॥

भवत्सुतो भग्नपुरारिचापो
गृह्णातु सीताकरमेष तमः ।
अथोर्मिलापाणिमये नन्दे !
गृह्णातु पुत्रस्तु लक्ष्मणोऽपि ॥ २५ ॥

इतीरितायां गिरि मैथिलेन
कुशध्वजो राघवमाबभाषे ।
दिशामि काञ्चिद् भरताय कन्या-
मन्यां कनिष्ठाय च लक्ष्मणस्य ॥ २६ ॥

इति प्रतिज्ञामुभयोर्निश्चय
प्रीतो बभाषे रघुनन्दनस्तौ ।
अद्यास्मि धन्योऽहमियान् भवद्भ्यां
प्रदर्शितो यन्मयि पक्षपातः ॥ २७ ॥

सम्बन्धतो या भविता भवद्भ्यां
 कुलस्य भानोर्महती प्रतिष्ठा ।
 नाभूदुदन्वत्खननाखिलस्व-
 प्रदानगङ्गानयनादिभिः सा ॥ २८ ॥

इति ब्रुवन्तं मिथिलाबिडौजाः
 सखायमूचे वलशासनस्य ।
 न वक्तुमित्थं नरपाल ! युक्तं
 महाकुलीनस्य महीयसस्ते ॥ २९ ॥

सम्बन्धमिच्छन्ति समस्तभूपः
 साकं त्वया सत्कुलसम्भवेन ।
 मया स लब्धो निधिरादियत्
 न कैर्मजेत् कश्चन भाग्यतस्तम् ॥ ३० ॥

विधाय गोदानविधिं सुतानां
 श्वः प्रातरगत्य सबन्धुवर्गः ।
 निर्वर्तयैषां विधिवद् विवाह-
 महोत्सवं राजशिखामणे ! त्वम् ॥ ३१ ॥

इत्थं वदन्तं मिथिलाधिराज-
 मापृच्छद्य राजा स निजोपकार्याम् ।
 भेजे पुरस्कृत्य गुरुं रघूणा-
 मानन्दरत्नाकरमग्नचेताः ॥ ३२ ॥

गोदानकर्माकलयत् सुतानां
 धराधिराजो धरणीसुरेभ्यः ।

वसूनि रत्नानि वरगम्बगणि
ददौ गवां लक्षचतुष्टयं च ॥ ३३ ॥

करोल्लसत्कौतुकसूत्रबन्धाः
कालाञ्जनोद्भासितलोचनाब्जाः ।

शरत्तुषारांशुमयूखरेखा-
विपाण्डगान् क्षौमपटान् वमानाः ॥ ३४ ॥

काश्मीरजन्मागुरुगन्धसार-
कस्तूरिकापङ्कविलिप्तगात्राः ।
माणिक्यमुक्तागरुडाश्मवज्र-
वैदूर्यनीलोत्पलभूषिताङ्गाः ॥ ३५ ॥

कुरङ्गनाभीतिलकानुबन्ध-
तरङ्गितश्रीकविशालफालाः ।
निबद्धचूडामणयः सुहृद्वार-
केयूरहस्ताभरणङ्गुलीयाः ॥ ३६ ॥

नरेन्द्रपुत्रा निजदृष्टिमृष्टि-
फलं भजन्ति स्म मनोभवाभाः ।
आत्मानुबिम्बं मुकुरेषु दर्श-
दर्शं विवाहोचितचारुवेषाः ॥ ३७ ॥

(चक्रलकम्)

न भूषिता यावदमी कुमारा-
स्तावद् विदेहाधिपकन्यकानाम् ।

प्रसाधिकाभिः प्रतिकर्म कर्तु-
मन्तःपुरेऽभूयत सङ्गताभिः ॥ ३८ ॥

अभ्यज्य तैलेन सुगन्धिनाग्रे
सीताजनिष्ट स्नपिता वधूभिः ।
पतिव्रताभिः शुचिना जलेन
क्षोणीव वर्षासु घनावलीभिः ॥ ३९ ॥

स्नात्वा दुकूलं विशदं वसाना
सा प्राञ्जुखी भास्वररत्नपीठे ।
निवेशिता भूषयितुं वधूभिः
सपत्यपत्याभिरशोभतोच्चैः ॥ ४० ॥

तदङ्गसङ्गे सति भूषणानां
शोभाविशेषो भवितोति वध्वः ।
आसज्जयामासुरनल्पशोभे
गात्रे तदीये केल भूषणानि ॥ ४१ ॥

अङ्गे तदीये हरितालगौरे
मवेदलक्ष्या तपनीयभूषा ।
इति स्त्रियस्ताः परभागभाभि-
रभूषयन् रत्नविभूषणैस्ताम् ॥ ४२ ॥

पित्रादरेण प्रहितं मणिं सा
चूडापदे राजसुता बभार ।
प्रदाहशक्तिप्रतिबन्धकत्वं
रामस्य यो यास्यति शोकवह्नेः ॥ ४३ ॥

फाले तदीये तिलकं प्रणीतं
 कस्तूरिकापङ्कमयं कयाचित् ।
 तदानतभ्रूरतिकान्तचापत्
 समुत्पतन्ती गुलिकेव रंजे ॥ ४४ ॥
 प्रसाधिका किञ्चन पद्मलज्या
 विलोचनं साञ्जनयाऽलव्य ।
 आदाय भूयोऽञ्जनमक्षयासृद्
 विलोचनं ज्ञातुमनञ्जनं सा ॥ ४५ ॥
 जले तपःस्फूर्तिभिरुदकावर्धं
 सारूप्यमिच्छन्नयनस्य तस्य ।
 नीलाब्जमासाद्य व्रतंसतां त
 त्सारूप्यरूपं भजति तत्र भद्रम् ॥ ४६ ॥
 चिन्तामणिच्छायमुषा विस्त-
 बालार्कभासा विस्तकौस्तुभेन ।
 विराजमानं तरलेन हासं
 काचित् सखी तत्कुचयोरकार्षीत् ॥ ४७ ॥
 पदं रुचेर्दीव्यति नायकस्य
 गाढानुरागस्य कुचद्वयं ते ।
 इति ब्रवीति स्म सखी सहासं
 रज्यत्कुचां तां तरलप्रभाभिः ॥ ४८ ॥
 वधूमणोराकलितः कयाचित्
 काञ्चीकलापोऽधिनिम्बविम्बम् ।

नीलाश्रमरश्मिच्छुरितो नितम्ब-
स्पर्शात् सरोमाञ्च इवाबभासे ॥ ४९ ॥

चकार काचिच्चरणारविन्द-
द्वन्द्वं तुलाकोटियुतं तदीयम् ।
समानवस्त्वन्तरदुर्विधत्वात्
तथापि तन्निस्तुलतां प्रपेदे ॥ ५० ॥

सखीजनैर्या निजरूपवेप-
विलोकनेनानिशमार्जिताभूत् ।
आत्मानमादर्शतले सभूष-
मालोक्य तां प्रीतिमवाप साजा ॥ ५१ ॥

तथापरासामपि कन्यकानां
निर्वर्तिताभ्यञ्जनमज्जवानाम् ।
आसज्जितानि प्रमदाधिरासन्
गात्रेषु नानाशोणभूषणानि ॥ ५२ ॥

विभूषणश्रेणिविराजिताभि-
स्ताभिर्धरित्रीदुहिता परीता ।
रसालवल्लीव बभौ लताभि-
र्मधौ प्रसूनावलिशालिनीभिः ॥ ५३ ॥

जलोक्षितासूभयपार्श्वदेश-
निखातरम्भाक्रमुकद्रुमासु ।
मरुच्चलच्चेलपताकिकासु
वीथीषु दीव्यन्मणितोरणासु ॥ ५४ ॥

पुरन्ध्रवर्गैर्निबिडेष्वगार-

द्वारेषु नीराजनपात्रहस्तैः ।

संपूर्णकुम्भासु सदीपिकासु

प्रतोलिकापार्श्ववितर्दिकासु ॥ ५५ ॥

पक्षे वलर्क्षे दिवसे शुभंयौ

युक्ते तिथावुत्तरफल्गुनीभिः ।

मुहूर्तविद्भिर्विहिते च शुद्ध-

जामित्रिके सन्निहिते मुहूर्ते ॥ ५६ ॥

निजादगारान्निरगाददभ्र-

मभ्रं विभिन्दन् पटहस्वनेन ।

राजा सुतानां तरसा विवाहं

निर्वर्तयिष्यन् मनुवंशदीपः ॥ ५७ ॥

(चक्रलकम्)

पुत्रैः कलत्रैश्च पुरोहितैश्च

मित्रैस्तथा बन्धुजनैः परीतः ।

अलङ्कृतां तां पुरमीक्षमाणः

स मैथिलस्यालयमाससाद ॥ ५८ ॥

स तत्र काश्चिन्निबिडा जनौघैः

क्रमेण कक्ष्याः समतीत्य गच्छन् ।

चक्षूंषि मुष्णन्तमिवात्मभासा

वैवाहिकं मण्डपमालुलोके ॥ ५९ ॥

प्रवालमुक्ताफलपद्मराग-

नीलाश्मराजीखचितस्थलीकम् ।

कर्पूरधूलीकृतभक्तिरेखा-

समुल्लसच्चन्दनपङ्कलेपम् ॥ ६० ॥

विताननीलाम्बरलम्बमान-

विशुद्धमुक्तास्तबकाभिरामम् ।

हिरण्यैः स्फाटिकसालभञ्जी-

विराजितैः स्तम्भचयैरुपेतम् ॥ ६१ ॥

सुग्भिः सुवैः काञ्चनपालिकाभिः

कुशैः समिद्धैः कुसुमैरुपेतम् ।

युक्तं च गन्धाक्षतलाजधूप-

प्रदीपसर्पिर्मधुपर्कपत्रैः ॥ ६२ ॥

अधिष्ठितं श्रोत्रियधारणीभिः

स तं समासाद्य सुतैः समेतः ।

जग्राह पूजां जनकप्रणीतां

मुदा सखा जम्भनिसूदनस्य ॥ ६३ ॥

(चकलकम्)

अरुन्धतीबन्धुमुखे समस्त-

ब्रह्मर्षिसङ्घे प्रथमोपविष्टे ।

अथोपविष्टे जनकद्वये च

रामः ससीतो निषसाद् पीठे ॥ ६४ ॥

तत्राबभौ हाटकपीठवर्ती

रामो विदेहेन्द्रसुतासमेतः ।

पार्श्वस्फुरत्कल्पकवल्लरीक-

स्तमालशाखीव सुमेरुसानौ ॥ ६५ ॥

हुतं वसिष्ठो विधिवद् विवाहे

हुताशनं-साक्षिणमाकलय्य ।

व्रीडाजडान्योन्यकटाक्षमोक्षौ

संयोजयामास वधूवरौ तौ ॥ ६६ ॥

विदेहभूवासवजसकन्या-

प्रदानमन्त्रस्थितविष्णुशब्दः ।

रामे न भेजे किल गौणवृत्ति-

मर्थेष्वमुख्येषु हि तत्प्रवृत्तिः ॥ ६७ ॥

विभूषणं हेममयं ससूत्रं

धरासुतायाः स बबन्ध कण्ठे ।

दिनोदयो रश्मिनिबद्धमिन्द्र-

दिशो रवेर्बिम्बमिवोपकण्ठे ॥ ६८ ॥

करेण जग्राह करं तदीयं

रत्नाङ्गुलीयच्छविरञ्जितेन ।

रामो नलिन्या नलिनं प्रभाते

करेण भास्वानिव पाटलेन ॥ ६९ ॥

प्रदक्षिणप्रक्रमणानि वहे-

स्तन्वच्चकाशे मिथुनं तदुच्चैः ।

नीराजनासु भ्रमतः समन्तात्
क्षणादृणं तस्य किलापनेतुम् ॥ ७० ॥

पदं न्यधत्ताश्मनि भक्तिरेखा-
विराजिते कान्तकरोद्धृतं सा ।
विडम्बयन्ती कमलां मुरारे-
रुस्तटारोहणमाचरन्तीम् ॥ ७१ ॥

विभावसौ प्रज्वलिते समिद्धि-
र्मुमोच लाजावलिमुत्पलाक्षी ।
सधातुरागे चरमाद्रिसानौ
प्रभातवेलेव घटामुडूनाम् ॥ ७२ ॥

मामाश्रितानां पदमीदृशं स्म-
दिति प्रभावं प्रथयन्निव स्वम् ।
ध्रुवं विदेहेन्द्रभुवे खलूच्चैः-
स्थानस्थितं वक्षयति स्म रामः ॥ ७३ ॥

यां व्योम्नि पश्यन्ति नवान्यवध्वो
यत्नाद् विवाहे रमणैर्नियुक्ताः ।
पार्श्वे वसिष्ठस्य निषेदुषीं ता-
मरुन्धतीं सा सुखमालुलोके ॥ ७४ ॥

मधूकपुष्पग्रथितानि दूर्वा-
युक्तानि दामानि मिथोऽधिकण्ठम् ।
नर्मोत्तरैर्बन्धुजनैर्नियुक्तौ
तौ दम्पती चिक्षिपतुः प्रहर्षात् ॥ ७५ ॥

स्फीतानि गीतानि तदुत्सवर्द्धि-
 शंसीनि पङ्केरुहलोचनानाम् ।
 वधूवरौ कर्णपुटैः पिबन्तौ
 दोलाविहारं सुखमन्वभूताम् ॥ ७६ ॥

आर्द्राक्षतारोपणकैतवेन
 जनस्तमानर्चं वधूसनाथम् ।
 निशाचराणां कदनाय भूमौ
 कान्तं रमायाः कलितावतारम् ॥ ७७ ॥

अथोपयेमे प्रथमः सुमित्रा-
 पुत्रः किलान्यां जनकस्य कन्याम् ।
 तौ रामरामानुजयोः कनिष्ठौ
 धन्ये कुमार्यौ च कुशध्वजस्य ॥ ७८ ॥

इत्थं विवाहविधिमात्मभूयो चतुर्णां
 निर्वर्त्य दत्तमखिलं मिथिलाधिपेन ।
 आदाय यौतकधनं विपुलं समं तै-
 र्दारान्वितैर्दशरथः स्वपुरं प्रतस्थे ॥ ७९ ॥

यं सूनुं जनयाम्बभूव महितः श्रीलोकनाथः सुधीः
 ख्यातं चक्रकविं सतीसमुदयैः संमानिताम्बाभिधा ।
 सर्गोऽसौ मिथिलाधिराजतनुजापाणिग्रहे तन्महा-
 काव्ये चारुणि पार्वतीपरिणयभ्रातर्यभूत् सप्तमः ॥ ८० ॥

इति जानकीपरिणये

सप्तमः सर्गः ।

अथ अष्टमः सर्गः ।

आदरादनुजगाम सबन्धु-

मैथिलो दशरथं पथि यान्तम् ।

व्योमसीम्नि वलमानमिवाग्रे

गन्धवाहनिवहं घनसङ्घः ॥ १ ॥

बन्धुवत्सलतयाध्वनि दूरं

तं ब्रजन्तमनुगम्य नरेन्द्रम् ।

मैथिलो निववृते तनयाभि-

वीक्षितोऽनुपदमश्रुमुखीभिः ॥ २ ॥

क्षोभयन् क्षितिपतेरथ सेना-

माजगाम पवनः प्रतिकूलः

यत्नमश्वनिवहस्य शताङ्गा-

कर्षणेषु विफलं विदधानः ॥ ३ ॥

तादृशप्रलयपावकनिर्य-

ञ्जीमधूममदभूमहरेण ।

धूसराणि रजसा समभूवन्

दिङ्मुखानि तरसा निखिलानि ॥ ४ ॥

उत्थितं करभकायनिकाय-

च्छायमुग्रनिजरूपमुदग्रम् ।

अम्बरे जलमुचां निकुलम्बं

स्फारघोरतरघोषविशेषम् ॥ ५ ॥

अन्तरा प्रतिभयं परिवेषं
 क्षीणदीधितिरलक्ष्यत भानुः ।
 केतुनेव परुषेण समन्ताद्
 वेष्टितः सरभसग्रसनाय ॥ ६ ॥
 तर्पयन्तमवनीपतिमांसै-
 वीक्ष्य भार्गवमिवागतमारात् ।
 सङ्कुलं सरभसापतिताभिः
 श्येनसंहतिभिरम्बरमासीत् ॥ ७ ॥
 तिष्ठति स्म खलु यत्र विवस्वान्
 दिङ्मुखं तदभिपूरितमुच्चैः ।
 भैरवैर्झटिति फेरवयूथ-
 क्रन्दितैः समभवत् प्लुतरूपैः ॥ ८ ॥
 इत्थमुत्थितमुदीक्ष्य समन्ताद्
 दुर्निमित्तशतमाकुलचित्तसम् ।
 पार्थिवं न विपदस्ति दुरन्ता
 मुञ्च शोकमिति तं गुरुरूचे ॥ ९ ॥
 अग्रतोऽथ विकटभ्रुकुटीकः
 प्रादुरास धृतघोरशरासः ।
 भार्गवः परुषरोषकठोरः
 क्षत्रियक्षतिपटिष्ठकुठारः ॥ १० ॥
 गर्जदर्जुनभुजावनराजि-
 ध्वंसदावदहनीभवदोजाः ।

DR. RUPAK NATH

योऽलुनात् परशुना युधि वारान्
सन्ततिं क्षितिभुजामुपविशान् ॥ ११ ॥

रेणुकावधमुवा दुरितानां
मार्जनाय किल यस्य कुठारः ।
भूभुजां गलगलद्बुधिराम्भो-
निर्झरेष्वविरताप्लवनोऽभूत् ॥ १२ ॥

जन्मभूर्जगति यः पितृभक्तेः
साहसस्य परमस्य निधिर्यः ।
पात्रमिन्दुमहसां यशसां यो
विक्रमस्य च विहारगृहं यः ॥ १३ ॥

*सिन्धुबन्धुवलयेन परीतां
काश्यपाय दिशति स्म भुवं यः ।
किञ्च खण्डपरशोरुक्कण्ठात्
प्राप चापनिगमं निखिलं यः ॥ १४ ॥

वल्कलं वपुषि बिभ्रदजिह्व-
ब्रह्मचर्यनिधिरुज्ज्वलतेजाः ।
क्षत्रगात्ररुधिरेण पितृणां
तर्पणं कलयति स्म पुरा यः ॥ १५ ॥

स्कन्धसीम्नि परशुं शितधारं
दक्षिणेतरकरे च शरासम् ।

* सिन्धुबन्धुनां समुद्राणां वलयेन ।

आशुगं दधद्वामकरेयः

क्रूरताजितयुगान्तकृतान्तः ॥ १६ ॥

उज्झितं मघवता कुलिशं यत्-

पक्षमात्रदलनं किल चक्रे ।

आयुधं दलयति स्म यदीयं

कौञ्चभूधरमुदग्रतरं तम् ॥ १७ ॥

तं निरीक्ष्य तरसा मुनिमारा-

दुग्रविग्रहमुदग्रकुठारम् ।

तस्य भूशतमखस्य दुरन्ता

प्रादुरास किल चेतसि चिन्ता ॥ १८ ॥

यस्य निष्ठुरकुठारविलूना

क्षत्रजातिरखिला बहुवाराणां

न प्ररोहति मनागधुनापि

भ्रूणहा क पुनरापसितोऽसौ ॥ १९ ॥

उद्धतः परशुपावकदग्ध-

क्षत्रसन्ततिरमर्षभरेण ।

पापमेष कलयिष्यति किं वा

शैशवाविरहितेषु सुतेषु ॥ २० ॥

चिन्तयन्तमिति भूपमपश्य-

न्नर्घ्यमर्घ्यमिति तं कथयन्तम् ।

राममेव भृगुसूनुरयासी-

दाहितेश्वरशरासनिरासम् ॥ २१ ॥

आगते सति मुनौ क्षितिपाल-
 स्रासकम्पमभजन्न तु रामः ।
 कम्पते क्षितिरुहः पवमाने
 वाति तिष्ठति हि पूर्ववदद्रिः ॥ २२ ॥

सञ्चरन्तमिव सदुणरार्शिं
 मूर्तिमन्तमिव कीर्त्तिपदार्थम् ।
 अक्षिलक्षितमिवार्जवसारं
 चेतनान्वितमिवाखिलधर्मम् ॥ २३ ॥

पश्यति स्म जमदग्निकुमारः
 कोसलेन्द्रसुतमेकनिकेतम् ।
 शौर्यधैर्यविनयप्रियवाद-
 क्षान्तिशान्तिनयसद्गुणानाम् ॥ २४ ॥
 (युग्मम्)

भीतिगन्धरहितं गतशङ्कं
 मुक्तविक्रियमनाकुलचित्तम् ।
 अब्रवीद् रघुपतिं यमदंष्ट्रा-
 कारघोरपरशुर्भृगुसूनुः ॥ २५ ॥

क्षन्नडिम्भ ! जरठो जनकस्ते
 मुक्त एष निरपत्य इति प्राक् ।
 सूदितो यदि तदैव कुतस्त्वं
 तत् कुतो हरधनुर्दलनं वा ॥ २६ ॥

हेहयक्षितिभुजो भुजवंशान्
 केवलं न खलु घोरतरोऽसौ ।

अञ्जसा क्षितिभुजामपि वंशान्
निर्बिभेद समरे परशुर्मे ॥ २७ ॥

अस्त्रमन्त्रमखिलं भवते यो
बालिशाय तरसोपदिदेश ।
लोकविप्रियकरं बत विश्वा-
मित्रमाहुरत एव जनास्तम् ॥ २८ ॥

यच्चिरादपरिशीलनतोऽभू-
न्निष्पतद्घुणगणव्रणरेणु ।
तस्य रुद्रधनुषो मथनात् ते
क्षत्रियार्भक ! कियानवलेपः ॥ २९ ॥
एकविंशतिमहीपतिवंशो-
न्मूलनेन शमितां भुजकण्डूम् ।
उत्थितां पुनरिमां रघुवंश-
च्छेदनात् प्रशमिता कलयामि ॥ ३० ॥

ताटकाहरशराससुबाहु-
ध्वंसनात् समुदितं हृदये ते ।
अस्मदीयपरशुः स्वयमघो-
न्मूलयिष्यति रयादवलेपम् ॥ ३१ ॥

पौरुषोद्भटभुजेन मया चेद्
द्वन्द्वयुद्धमधुना कलयेथाः ।
क्षत्रदारक ! यशो भवतः स्या-
दस्तु संयति जयोऽपजयो वा ॥ ३२ ॥

विस्रसौषधिबलेन पिता ते
 रक्षितोऽजनि मदीयकुठारात् ।
 ओषधिं नतिमर्यां कलयंस्त्वं
 प्राणरक्षणविधिं रचयास्मात् ॥ ३३ ॥

किं मया समरमाचरसि त्वं
 किं तनोषि धनुरेतदधिज्यम् ।
 किं करोषि शिरसा प्रणिपातं
 तत् कुरु त्रिषु यदिष्टतमं ते ॥ ३४ ॥

एवमूचुषि मुनौ भृगुसूनौ
 रोषशोणतरलोचनकोणे ।
 राघवस्य हृदयं न जगाम
 क्षोभमीषदपि सिन्धुगभोरम् ॥ ३५ ॥

सङ्गरे सति भवेद् द्विर्जाहिंसा
 कीर्त्तिहानिरहितप्रणिपाते ।
 नात्र दोषकणिकेति स चापा-
 रोपणे निहितधीर्निजगाद ॥ ३६ ॥

क्षत्रवंशदलनार्जुनबाहा-
 खण्डनादि वदता निजशौर्यम् ।
 रैणुकेय ! जननीवधशौर्यं
 विस्मृतं कथमिदं भवताभूत् ॥ ३७ ॥

क्षिप्तमायुधमिदं पितृघाती-
 ल्यर्जुने सरभसं भवता चेत् ।

शस्त्रमुज्ज्वलतरं त्वयि तद्व-
न्मातृघातिनि कुतो न विसृष्टम् ॥ ३८ ॥

भूसुरोऽयमिति जातविशङ्का-
नप्रयुक्तविविधास्त्रसमूहान् ।
त्वद्वधात् क्षितिभुजो विनिवृत्तान्
का स्तुतिः कथय संहरतस्ते ॥ ३९ ॥

आजघान पितरं भवतो यः
स त्वयैव समरे निगृहीतः ।
मातरं निहतवान् खलु यस्ते
तस्य निग्रहमहं कलयामि ॥ ४० ॥

शक्तिमान् दलयति स्म कुमारः
क्रौञ्चमद्रिमिति मत्सरतस्त्वम् ।
ख्यातिमाप्तुमभिनः शकुनिं तः
तुल्यसंज्ञमपशक्तिरये किम् ॥ ४१ ॥

ब्राह्मणे त्वयि जिते सति शस्त्रैः
क्षत्रियस्य न यशो जगति स्यात् ।
शंस राम ! समरे यशसो मे
का प्रसक्तिरजिते त्वयि दैवात् ॥ ४२ ॥

अग्रहीदिति वदन् रघुवीर-
स्तत्करान्मधुनिसूदनचापम् ।
तत्क्षणाद् भृगुपतिर्गततेजा-
श्चण्डभानुरुपरक्त इवासीत् ॥ ४३ ॥

दुर्निरीक्षतरतां प्रतिपेदे
 राघवोऽधिगतभार्गवतेजाः ।
 सायमग्निरिव भानुसकाशात्
 सत्वरापतितनिर्भरधामा ॥ ४४ ॥

मुक्तदर्पभरमुज्झितयुद्धो-
 त्साहमस्तमितभीषणरोषम् ।
 क्षीणतेजसमुपागतदैन्यं
 वीक्ष्य राममवदद् रघुवीरः ॥ ४५ ॥

आयुधानि विमुखानि रघूणां
 ब्राह्मणेषु यदतस्तरसा ते ।
 लुम्पतु त्रिदिववर्त्म गतिं वा
 संहितो धनुषि सायकेषु ॥ ४६ ॥

शंसतीति रघुवंशवतंसे
 व्याजहार जमदग्निकुमारः ।
 अध्वरार्जितमनेन जहि त्वं
 नाकलोकमिषुणा न गतिं मे ॥ ४७ ॥

दीनदीन इति शंसति तस्मि-
 न्नुज्झितो दशरथस्य सुतेन ।
 मार्गणो झटिति भार्गवतादृक्-
 स्वर्गमार्गविपुलार्गलमासीत् ॥ ४८ ॥

किं फलं प्रहरणग्रहणेन
 ब्राह्मणस्य दुरहङ्गियया वा ।

शान्तिमान् भव समस्तजनेषु
त्वं दयां कलय गच्छ यथेच्छम् ॥ ४९ ॥

व्याहरन्निति ननाम स रामो
राममाप्तशममुञ्जितदर्पम् ।
उद्धतेष्वनुचितः प्रणिपातो
युक्तां व्रजति शान्तिमितेषु ॥ ५० ॥

राघवेण विहितानुमतिः सन्
भार्गवो द्रुतमवाप महेन्द्रम् ।
स्वं पुरं दशरथोऽपि सदारै-
र्दारकैरनुगतो भजति स्म ॥ ५१ ॥

तोरणावलिविराजितमम्भ-
स्सिक्तराजपथमुच्चपताकम् ।
तत् पुरं जनघनं परिपश्य-
न्नाससाद् भवनं क्षितिपालः ॥ ५२ ॥

राघवश्च भरतश्च सुमित्रा-
नन्दनौ च पितरं प्रणिपत्य ।
शासनात् तदनु तस्य सदारा
भेजिरे निजनिजावसथानि ॥ ५३ ॥

मैथिलस्य च कुशध्वजनान्नः
कन्यकाः क्षितिभुजोरुभयोस्ताः ।
लालनाभिरनिशं दयिताना-
मस्मरन् न जनकौ मनसापि ॥ ५४ ॥

रूपधेयमधुरास्तरुणिम्ना

भूषिता दशरथस्य कुमाराः ।

ताभिरुज्ज्वलतराभिरजस्रं

सङ्गताः सुखमभुञ्जत भोगान् ॥ ५५ ॥

क्रीडति स्म मणिधाम्नि कदाचि-

न्मन्दिरोपवनसीम्नि कदाचित् ।

केलिभूमिधरमूर्ध्नि कदाचित्

सीतया सह सुखेन स रामः ॥ ५६ ॥

तं विना क्षणमुवास न सीता

तां विना स च नरेन्द्रकुमारः ।

कौमुदी विरहिता हिमभासा

किं वसेद् विरहितः स तथा वा ॥ ५७ ॥

भक्तिमान् गुरुषु बन्धुजनेषु

प्रीतिमांश्च कृपणेषु कृपावान् ।

रोषवान् प्रतिभटेषु रणेषु-

त्साहवान् समजनिष्ट स वीरः ॥ ५८ ॥

स स्मरन्नुपकृतिं लघुमेकां

नास्मरद् गुरुतरानपकारान् ।

ईरितासु परुषोक्तिषु रुष्टै-

राह नोत्तरमपि प्रतिभावान् ॥ ५९ ॥

राघवः प्रदिशति स्म धनौघं

भूरिशः खलु तथार्थिजनाय ।

सन्ततावपि न तस्य यथा स्याद्
 दुर्गतिः प्रभवभूर्दुरितानाम् ॥ ६० ॥
 तादृशेन भुजविक्रमभूमना
 केवलं न जमदग्नि कुमारम् ।
 श्लाघनीयतरया पितृभक्त्या-
 प्यत्यशेत रघुवंशवतंसः ॥ ६१ ॥
 निष्ठुराक्षरमलीकमसारं
 ग्राम्यमुद्धततरं कृपणं वा ।
 उज्झितार्जवमधर्म्यमयुक्तं
 व्याजहार न वचो रघुवीरः ॥ ६२ ॥
 वीक्षणेन सदयेन सुधौघं
 वर्षतेव वचसा मनसा च ।
 प्रेमभूमभरितेन रघूणां
 नायको निखिलवित्तमहार्षीत् ॥ ६३ ॥
 राजसूनुषु चतुर्ष्वपि रामः
 सम्मतोऽजनि जनस्य विशेषात् ।
 एक एव हि विशिष्य पुमर्थे-
 ष्वर्चितो भवति मोक्षपदार्थः ॥ ६४ ॥
 जानकीपरिणयोत्सवशंसि-
 ग्रन्थनिर्वहणसर्वधुरीणम् ।
 हर्षितं समतनोत् कविचक्रं §
 राघवः प्रवितरन् सदभीष्टम् ॥ ६५ ॥

इत्थं सद्गुणरञ्जिताखिलजनं गाम्भीर्यधैर्यक्षमा-
 शौर्योत्साहविनीतिशान्तिकरुणाविश्राणनैकाश्रयम् ।
 रामं सत्वरमन्ययेव चकमे विश्वंभराकन्यया
 संयोक्तुं दिवसे शुभे दशरथस्तं यौवराज्यश्रिया ॥ ६६ ॥
 यं सृनुं जनयाम्बभूव महितः श्रीलोकनाथः सुधीः
 ख्यातं चक्रकविं सतीसमुदयैः सम्ममिताम्बाभिधा ।
 यत्पुत्रो भुवि वेत्ति सामनिगमं श्रीरामघन्द्रोऽखिलं
 काव्ये तस्य हि जानकीपरिणये सर्गोऽजनिष्टाष्टमः ॥६७॥
 दृष्यन्मन्मथगाढकर्षणदलत्पर्वेक्षुचापक्षर-
 त्सारस्फाररसोर्भिर्निर्मितरणक्रीडा यदीया गिरः ।
 यत्कीर्त्तिः शरदिन्दुसुन्दरसहैःसन्दोहसन्देहदा
 सोऽयं चक्रकविर्विभाति विनयी सौजन्यसम्पन्निधिः ॥ ६८ ॥
 गुरूणां चरणाभोजं यस्यां दिशि विराजते ।
 तस्यै दिशे नमस्कुर्मः कायेन मनसा गिरा ॥ ६९ ॥

इति जानकीपरिणये

अष्टमः सर्गः ।

समाप्तश्चायं ग्रन्थः ।

शुभं भूयात् ।